

ఆరవ కూర్పు - 2012

పునీత మాత

ఫాదర్ పి. జోజయ్య , S.J.

ఆంధ్ర లొయోలా కాలేజి

విజయవాడ - 520 008

ఫోను : 0866 - 2476329

విషయసూచిక

1. నిష్కళంకమాత	1
2. కన్యమాత	7
3. దేవమాత	15
4. రక్షణమాత	22
5. ఉత్థాపితమాత	28
6. మరియురాజ్ఞి	32
7. వరప్రసాదమాత	35
8. ఇద్దరు ఏవలు	40
9. ధీరనారి మరియు	45
10. మరియుమాతపట్ల భక్తి	52
11. ఆదర్శమాత	57
12. మరియుమాత - సమైక్యత	63
13. మరియుమాత - శ్రీసభ	69

మనవిమాట

ప్రస్తుత రచయిత 1966లో జ్ఞానపురం క్రైస్తవులకు మరియుమాత మీద ఓ ధ్యానం ఇచ్చాడు. ఆ ధ్యానంలో చెప్పిన అంశాలనే ఇక్కడ గ్రంథరూపంలో వెలువరించడం జరిగింది.

ఈ గ్రంథం శ్రీసభలో మరియుమాతకుండే స్థానమేమిటో నిర్ధారిస్తుంది. ఆ పునీతమాట పట్ల భక్తి ఎందుకు చూపాలో, ఎలా చూపాలో చెప్తుంది. ఈ పుస్తకాన్ని మరియును గూర్చిన కట్టుకథలతో నింపదలచుకోలేదు. అలాంటి వాటిపట్ల ఈ రచయితకు ఆదరంలేదు. ఇది ప్రధానంగా మరియును గూర్చిన దైవశాస్త్రాంశాలను వివరించే గ్రంథం. ఈ శాస్త్రాంశాలు గూడ అత్యధికంగా పితృపాదుల పారంపర్య బోధనుండి స్వీకరింపబడ్డాయి. బైబులు వస్తుతః మరియునుగూర్చి చెప్పే అంశాలు చాల స్వల్పం.

మామూలుగా మరియుమాత పేరెత్తగానే ప్రోటస్టెంటు సోదరులతో భేదాభిప్రాయాలు కలుగుతాయి. కాని ఈ భేదభావాలు అడుగంటిపోవాలనే రచయిత కోరిక. అంచేత ఈ పుస్తకంలో మరియును గూర్చిన క్యాథలిక్ భావాలూ, ప్రోటస్టెంటు భావాలూ నిష్పాక్షికంగా చర్చింపబడ్డాయి. పితృపాదుల పారంపర్య బోధను గుర్తించందే మరియు స్థానమూ, ఆ పునీతమాత పట్ల చూపే భక్తి అర్థం కావని నిరూపింపబడింది. ఈ గ్రంథం క్రైస్తవశాఖల విభజనకు



గాదు, సమైక్యతకు దోహదం చేయాలనే గ్రంథకర్త ఆశయం. క్రీస్తు జననియైన మరియు క్రైస్తవ ప్రజను ఐక్యం చేస్తుందిగాని విభజించదు.

మామూలుగా క్యాథలిక్ క్రైస్తవులకు మరియుమాత పట్ల గాఢభక్తి వుంటుంది. కాని ఈ భక్తి తరచుగా అర్థం లేని మూఢభక్తి ఐపోతూంటుంది. ఈ గ్రంథంలో దేవుని రక్షణ ప్రణాళికలో మరియుకున్న స్థానమేమిటో శాస్త్రదృష్టితో వివరించి చెప్పాం. ఈ పుస్తక పఠనం వలన మన ప్రజల మరియుభక్తి పూర్వంకంటే అర్థవంతమూ ఫలభరితమూ ఐనట్లయితే ఈ గ్రంథకర్తకు అదే పదివేలు.

ఈ గ్రంథాన్ని గుంటూరు మాజీ పీఠాధిపతి శ్రీ ముమ్మడి ఇగ్నోష్యస్ ఏలినవారికి అంకితం చేశాం.

మా పూర్వగ్రంథాలకు వలెనె ఈ పుస్తక ప్రచురణకు గూడ ఆర్థిక సహాయాన్ని అందించిన రెవ. డోక్టరు ఇంజే పౌలుగారికి కృతజ్ఞతలు.

- గ్రంథకర్త



1. నిష్కళంక మాత

సెడూలియస్ అనే ఐదవ శతాబ్దపు ల్యాటిను కవి మరియు మాతను ప్రశంసిస్తూ “సుందరమైన గులాబిపూవు ముండ్లమొక్క మీద ఎదుగుతుంది. అది తల్లి చెట్టుకంటే అందమైంది. తల్లి చెట్టులాగ ముళ్లులేంది కూడ. అలాగే మరియు అనే పూవు కూడ ఏవ అనే ముండ్ల మొక్కమీద వికసించింది. ఈ కన్య దోషరహితయై దోషసహితయైన ఆ తొలికన్య పాపానికి ప్రాయశ్చిత్తం చేసింది” అని వ్రాశాడు. ఈ కవి భావించినట్లు మరియు నిష్కళంక. ప్రస్తుతం నిష్కళంక మాతను గూర్చి ఐదంశాలు విచారిద్దాం.

1. నిష్కళంకమాత అంటే యేమిటి?

మరియా మనలాగే పాపపు ఆదాము కుటుంబంలో పుట్టింది. కనుక మనలాగే ఆమెకూ జన్మపాపం సోకాలిసింది. కాని పాపం ఆమెకు సోకలేదు. పరలోకంలోని తండ్రి మరియును జన్మపాపం నుండి పదిలపరచాడు. ఎలాగ? భవిష్యత్తులో జన్మింపబోయే క్రీస్తు వరప్రసాదాల ద్వారా దేవుడు ముందుగానే మరియును పాపం నుండి పదిలపరచాడు. మనమంతా పాపంలో పుట్టాం. అలా పుట్టినంక, క్రీస్తు ద్వారా ఆ పాపం నుండి రక్షింపబడ్డాం. కాని అదే క్రీస్తు ద్వారా మరియు అసలుపాపానికి గురికాకుండానే పదిలపరచబడింది. నేలమీద జారిపడిన పసిగండును లేవనెత్తడం కంటే, ఆ బిడ్డ అసలు పడకుండా వుండేలా జాగ్రత్తపడ్డం మేలు. పరలోకపిత మరియుమాతను కూడ అలా జాగ్రత్తతో పదిలపరచాడు.

కనుక మన రక్షణకంటే ఆమె రక్షణం శ్రేష్టమైంది. ఆమెకు

అబ్బిన భాగ్యం మనకబ్బలేదు. ఈ రక్షణ ఫలితంగా ఆమెకు జన్మపాపమూ సోకలేదు, కర్మపాపమూ సోకలేదు. కర్మపాపరూపమైన చావైన పాపం గానీ స్వల్ప పాపంగానీ ఆమెకు కళంకం ఆపాదించలేదు. ప్రభువు ఆమెను నీతి వస్త్రంతో ఓ వధువునులాగ అలంకరించాడు. వరప్రసాదలనే ఆభరణాలతో కైసేసాడు. మరియు దేవదూతలకంటె పునీతుల కంటెగూడ అధిక వరప్రసాదాలతో నిండిపోయింది. కావుననే శ్రీసభ తన ఆరాధనలో ఆ నిర్మలహృదయను కొనియాడుతూ “ఓ మరియు! నీవు పరిపూర్ణ సౌందర్యవతివి. పాపదోషం నీకేమాత్రమూ సోకలేదు” అంటూ పరమగీత వాక్యాన్ని ఆమెకు అన్వయింప జేస్తుంది- 4, 1. ఏఢ్రేమ అనే నాల్గవ శతాబ్దపు భక్తుడు క్రీస్తునుద్దేశించి “ప్రభూ! నీలో పాపదోషమంటూ లేదు, మీ తల్లిలో కల్మషమంటూ లేదు” అని వాకొన్నాడు. ఆ భక్తుడే మరో తావులో “దైవవార్త దైవవక్షస్సును వీడి కన్యవక్షస్సు నాశ్రయించి మానవరూపం చేకొంది. ఆ దైవవక్షస్సులాగే ఈ కన్యవక్షస్సు కూడ పరమపవిత్రమైంది. ఇక నేడు మన వక్షస్సున వసించే ప్రభువు స్తుతింపబడునుగాక” అంటాడు. కనుక మరియు పరమపవిత్రురాలు. పాపము నుండి పదిలపరచబడిన పునీతురాలు. ఎన్నిదవ శతాబ్దం నాటికే క్రైస్తవ ప్రపంచంలో నిష్కళంకమాత ఉత్సవం ప్రచారంలో ఉండేది. 13వ శతాబ్దంలో డన్స్కోటస్ అనే దైవశాస్త్రజ్ఞుడు మరియు నిష్కళంకగా జన్మించిందని రుజువుపరచాడు. 1854లో పదవ భక్తినాథపోపుగారు మరియు నిష్కళంకగా ఉద్భవించిందని అధికార పూర్వకంగా ప్రకటించారు.

2. మరియును ఈలా యెందుకు పదిలపరచాలి?

దేవుడు మరియును జన్మపాపం నుండి కర్మపాపం నుండి పదిల పరచాడన్నాం. ఎందుకు? తన తల్లిని తాను ఎన్నుకున్న నరుడు ఒక్కడే ఒక్కడు, క్రీస్తు. ఈలా తానెన్నుకున్న స్త్రీని క్రీస్తు తనకు యోగ్యమైన మాతనుగా తయారుజేసుకన్నాడు. తల్లి కళంకం బిడ్డకు సోకుతుంది అంచేత జన్మాదినుండి ఆమె యందు కళంకం ఉండకూడదు. దేవదూత ఆమెకు మంగళవార్త చెప్తూ “దైవానుగ్రహానికి ప్రాప్తురాలవైన మరియు! నీకు శుభం” అంటాడు -లూకా 1,28. అనగా ఆమె పుట్టువునుండి దైవానుగ్రహంతో నిండివుండేదనే భావం. ఈలాంటి తల్లి మరియు. ఈ తల్లి వలన క్రీస్తుకు చిన్నతనం కలుగలేదు. అందుకే శ్రీసభ ప్రార్థనలో ఉపయోగింపబడే ఓ గీతం క్రీస్తునుద్దేశించి “ప్రభూ! నీవు కన్యగర్భాన్ని అనాదరం చేయలేదు” అంటుంది. చక్కని ఇల్లు గట్టించి శత్రువుకిచ్చి వేయం. ప్రభువూ తన చక్కని తల్లిని, పిశాచం వశంజేసి పాపకళంకితను జేయడు. మంచి గొర్రెపిల్లను ఈనిన గొర్రె మంచి గొర్రె. అలాగే పవిత్ర క్రీస్తును మనకందించిన మరియుమాతగూడ పవిత్రురాలే.

బైబులు భగవంతుడు పరిశుద్ధుడు. అపవిత్ర ప్రాణి ఏదికూడ అతని సముఖంలోకి రాలేదు. ఇక మరియు పవిత్రుడైన దేవుణ్ణి మన మానుష కుటుంబంలోనికి తీసికొని రావాలి. కాని ఆమె అపవిత్రురాలైతే క్రీస్తు గర్భంలో అడుగు పెడతాడా? అంచేత ఆ దేవునిలాగే ఆమెకూడ పరిశుద్ధురాలు కావాలి గదా? కనుకనే పిత ఆమెను ఓ దేవాలయంలాగా పరిశుద్ధ పరచాడు. మరియు దేహాత్మలను పవిత్రపరచి ఆ మాతృమూర్తిని క్రీస్తుకు యోగ్యమైన వాసస్థలమయ్యేలా తీర్చిదిద్దాడు. ఆ మంగళమూర్తి

క్రీస్తుని తన హృదయంలో నిలుపుకున్న ఓ పవిత్ర దేవాలయం. “ప్రభూ నీ మందిరానికి పారిశుధ్యం తగివుంటుంది” అంటాడు కీర్తనకారుడు-93,5. ఔను, మరియుకు పారిశుధ్యం తగివుంటుంది.

మరియ పిశాచం తలను చితుకగొట్టబోతుంది -ఆది 3,15. ఈలా సైతానుని జయించే కన్య తానే పాపం ద్వారా ఆ సైతానుకి దాసురాలు కాకూడదు గదా? కనుక ఆమెకు పుట్టువునుండి పాపం సోకలేదు.

దేవదూత ఆ మరియుతో “పవిత్రాత్మ నీ మీదికి దిగి వస్తుంది. మహోన్నతుని శక్తి నిన్ను ఆవరిస్తుంది” అంటాడు-లూకా 1,36. ఈ దివ్యాత్ముడు చాల గొప్పశిల్పి. గొప్ప చిత్రకారుడు. చిత్రకారుడు నుందరిని చిత్రించినట్లుగా పరిశుద్ధాత్ముడు తన వధువైన మరియుమాతను సుందరంగా, పవిత్రంగా తీర్చిదిద్దాడు. ఆమెను అన్ని అలంకరణలతో, అన్ని సౌభాగ్యాలతో, అన్ని పుణ్యాలతో ఓ నిర్మల వధువునులాగ అలంకరించాడు. కావుననే ఆ కన్య పాపకళంకం సోకని సంపూర్ణ సౌందర్యవతి. దేవుడు మరియుమాతను పాపం నుండి పదిలపరచడంలో, ఓ కళ్యాణమూర్తినిగా ఆమెను తీర్చి దిద్దడంలో భావం యిది.

3. నిష్కళంకమాత మహిమ

జన్మ కర్మపాపాల నుండి విముక్తయైనందున మరియుమాతకు సిద్ధించిన మహిమ అంతింతకాదు. ఆమె పితకు ప్రియ కుమారి, సుతునకు ప్రియజనని, పరిశుద్ధాత్మునకు ప్రియ వధువు ఔతుంది. పాపపు ప్రపంచాన్నిండి వైదొలగి పవిత్రుడైన భగవంతునికి అంకిత

మౌతుంది. ఈ లోకంలో ఇద్దరే యిద్దరు పవిత్రులు. క్రీస్తు, క్రీస్తు మాతయైన మరియు.

ప్రాచీన క్రైస్తవ వేదశాస్త్రజ్ఞులు మరియును చాలా ఉపమానాలతో స్తుతించారు. పూర్వవేద మందసపుకొయ్య చెడిపోకుండా వుండేదట. పాపకళంకం సోకని మరియుకూడ ఈ మందసపు కొయ్యలాగ చెరువు నెరగనిది. ఆదామేవలను వెళ్లగొట్టాక ప్రభువు శృంగారవనాన్ని సురక్షితం చేసి కాపాడాట్ట. మరియుకూడ సురక్షితమైన శృంగారవనం వంటిది. ఆమె మెరుపుతో గూడుకొన్న మేఘంలాంటిది. ఉషస్సుతో నిండిన ఆకాశం లాంటిది. ఈ మెరుపూ, ఈ ఉషస్సూ ఆమెకన్న క్రీస్తే. ఈ పునీతురాలు పాపపు నరజాతిలో జన్మించినా తానుమాత్రం పాపపు బురదలో అడుగుపెట్టలేదు. అంచేత ఆమె ముండ్లపొదలలో పూచిన లిల్లీపూవు లాంటిది. ముండ్లమొక్కపై వికసించిన గులాబివంటిది. ఆ పరిపూత హృదయ పాపాత్మురాలై పతనమై పోయిన మొదటి యేవకు పరిహారం చేసిన రెండవ యేవ. కనుకనే శ్రీసభ కూడ యూదితు వాక్యాలను మరియుకు అన్వయించి “యెరూషలేమును సంతోషపరచే కన్యవు నీవు. ఈ జనులను ఆనందపరచే ధన్యవునీవు” అంటుంది - యూది 15,9. ఆనాడు యూదితు హోలోఫెర్నెసు అనే శత్రు సైన్యాధిపతి నుండి యెరూషలేమును రక్షించింది. యూదితు విజయం యెరూషలేమునులాగే కన్యమరియ విజయం క్రైస్తవ లోకాన్ని ఆనందపరుస్తుంది.

4. నిష్కళంకమాత బోధించే సత్యాలు

మరియమాత ఎందుకు, ఎలా నిష్కళంకమాత ఐందో చూచాం. ఆమె పావనరూపాన్ని కొంతవరకు ధ్యానించుకున్నాం. ఆ పుణ్యశీల పతిత నరజాతికి చెందిన మనకు కొన్ని సత్యాలను బోధిస్తుంది.

పవిత్రురాలైన మరియు నేడు పవిత్రుడైన భగవంతుని సన్నిధిలో వుంది. మన యిల్లుకూడ అక్కడే గాని యిక్కడకాదు. అంచేత మరియు మనం దృష్టిని ఆ వైపునకు మరల్చాలని ప్రబోధిస్తుంది. మనం ఆ దేవుని కోసం కలిగించబడ్డామని హెచ్చరిస్తుంటుంది. అటువైపు పయనించమని మనకు సంజ్ఞ చేస్తుంటుంది.

ఆ తల్లికి పాపమాలిన్యం సోకలేదు. పవిత్రుడైన భగవంతుని తల్లి ఎంత పవిత్రురాలుగా వుండాలో అంత పావిత్ర్యంతో అలరారింది. దేవుడు మనలను కూడ పవిత్ర జీవితం జీవించడానికే కలిగించాడు. అంచేత మరియు మనలను నిర్దోషంగా నిష్కల్మషంగా జీవించమని ఆదేశిస్తుంది. దేవుని సన్నిధిలో నడుస్తూ ఉత్తమ జీవితం గడపాలని సూచిస్తుంది.

మరియ పాపాన్ని జయించి మోక్షాన్ని సాధించింది స్వీయశక్తివల్ల కాదు, దైవశక్తివల్ల. కనుక ఆమె మనం కూడ దైవబలంతో దివ్యజీవితం జీవించి మోక్షంలో అడుగుపెట్టాలని చెప్తుంది. ప్రభువుమీద భారంవేసి జీవించాలని బోధిస్తుంది.

5. నిష్కళంకమాతపట్ల భక్తిభావాలు

నిష్కళంక మరియు మనం చక్కగా ధ్యానించుకోవాలి. భగవంతుడు నరుణ్ణి తనకు పోలికగా చేశాడు. ఆ దేవుళ్లగే నరుడుకూడ దివ్యుడు. కాని తొలి మానవుడైన ఆదాము పాపంచేసి ఈ దైవసాదృశ్యాన్ని కోల్పోయాడు. నరుడు దేవుడు సంకల్పించుకున్నట్లుగా జీవించడం మానివేశాడు. కాని నరజాతి యంతటిలో దేవునికి పోలికగా, దేవుని సంకల్పం ప్రకారం జీవించిన ఏకైక మానుషవ్యక్తి మరియు. నరుణ్ణి గూర్చిన దేవుని ఆశయాలన్నీ ఆమెయందు

సంపూర్ణంగా నెరవేరాయి. ఈ తల్లి మనంకూడ దేవునికి పోలికగా మెలగాలని కోరుకొంటుంది. అనగా, మన తలపులు, పలుకులు చేతలు దివ్యులకు తగినట్లుగా వుండాలని వాంఛిస్తుంటుంది. తన వేడుదల వలన ఈ భాగ్యాన్ని మనకు సంపాదించి పెడుతుంది కూడ.

మరియ పరమపవిత్రురాలు అన్నాం. మనం పతిత మానవులం. అయినా ఆమె మనలను అసహించుకోదు. మనతో సంబంధం తెంచి వేసుకోవాలి అనుకోదు. ఆ విమలమూర్తి మన నరజాతికి చెందిన స్త్రీ. తన బిడ్డలమైన మనం కూడ వైమల్యంతో జీవించాలనే ఆమెకోరిక. అంచేత ఆమె మనలను పవిత్రమూర్తియైన భగవంతుని దాపులోనికి తీసుకొని వస్తుంది. తాను క్రీస్తుసాన్నిధ్యంవలన ధన్యురాలు ఐంది. అలాగే మనమా క్రీస్తు సాక్షాత్కారం పొంది, దైవత్వాన్ని చేకొని దివ్యజీవితం గడిపేలా చేస్తుంది.

మరియ మాతృమూర్తి. ఆ విశ్వజనని క్రీస్తు బాలుని లాగే మనలను తన గర్భంలో ఇముడ్చుకుంటుంది. ఆ దైవ శిశువును లాగే మనలనూ గారాబంతో సాకుతుంది. పెంచి పెద్దచేస్తుంది. మన అక్కరలు బాగోగులు ఆ తల్లికి తెలియనివి కావు. ఆ విశుద్ధమూర్తి మనకోసం నిత్యమూ ప్రార్థిస్తుంటుంది. మనంకూడ వినిర్మల జీవితం జీవించి తన రూపురేఖలు అలవరచుకునేలా చేస్తుంది. ఆ పునీతమాతకు బిడ్డలం కావడం మన భాగ్యవిశేషం.

2. కన్యమాత

నాల్గవ శతాబ్దపు భక్తుడు గ్రెగొరి నీస్సా మరియును ప్రశంసిస్తూ “మోషే కొండవద్ద చూచినపొద కాలుతూ కూడ భస్మం కాలేదు. మరియు దైవతేజస్సును గర్భంలో ధరించినా కూడా కన్యత్వం కోల్పోలేదు. ఆ

తేజస్నే ఆ పొదను కాపాడింది” అని వ్రాశాడు. ప్రాచీన కాలం నుండి వస్తున్న క్రైస్తవ సంప్రదాయం ప్రకారం మరియు నిత్యకన్య. ఇక్కడ కన్యమాతను గూర్చి ఆరంశాలు విచారిద్దాం :

1. మరియు కన్యమాత అంటే ఏమిటి?

ఆ పవిత్ర హృదయ బిడ్డను కనుకముందు, కన్న తరువాత కూడ కన్యగానే వుండిపోయింది. అందుచే క్రైస్తవ ప్రపంచం ఆమెను “ధన్యురాలైన నిత్యకన్య” అని కొనియాడుతుంటుంది.

దేవదూత “నీవు గర్భం ధరించి బిడ్డను కంటావు” అని చెప్పగానే మరియు “నేను పురుషుని యెరుగను గదా, ఇదెలా జరుగుతుంది?” అని అడుగుతుంది - లూకా 1,34. దేవదూత “నీవు పురుషుని వలన గాక పరిశుద్ధాత్మ శక్తి వలన గర్భవతి వౌతావు” అని చెప్పాడు. మరియు తన అంగీకారాన్ని సూచిస్తూ “ఇదిగో ప్రభువు దాసురాలను. నీ మాట చొప్పుననే నాకు జరగాలి” అంటుంది. ఆ విధంగా ఆమె తన కన్యత్వానికి భంగం కలగకుండానే బిడ్డను కంది.

అంతకు ఎన్నిదివందల ఏండ్లకు పూర్వమే ప్రవక్త యెషయా “కన్య గర్భవతియై బిడ్డను కంటుంది, ఆ బిడ్డకు ఇమ్మానువేలు అని పేరు పెడతారు” అని ప్రవచనం చెప్పాడు -7,14. చారిత్రకంగా యీ ప్రవచనం ఆహోసురాజు భార్య కనిన హిస్కియా ప్రభువునకు వర్తించినా, ప్రవక్తకుకూడ తెలియరాని అధికార్థం వలన కన్యమరియకు కూడ వర్తిస్తుంది. అందుకే సువిశేషకారుడు మత్తయి ఈ ప్రవచనాన్ని మరియు పరంగా ఉదాహరించాడు -1,23.

పై బైబులు సందర్భాలు రెండూ మరియు బిడ్డను కనకముందు కన్యగా వుందని సూచిస్తాయి. కాని బిడ్డను కన్న తరువాత? ఆమె

బిడ్డను కన్న తరువాత కూడ కన్యగా వుండిపోయిందని బైబులు ఎక్కడా చెప్పదు. కాని అలా వుండిపోలేదని కూడా ఎక్కడా చెప్పదు. సువార్తల్లో పలుతావుల్లో “క్రీస్తు సోదరులు” అనేమాట విన్నిస్తుంది. కాని హీబ్రూభాషా మర్యాద తెలిసినవాళ్లు ఈ “సోదరులు” క్రీస్తుసొంత తమ్ముళ్లు కాదనీ పినతల్లి పెత్తల్లి లేక చిన్నాయన పెదనాయన బిడ్డలని వెంటనే గ్రహిస్తారు. అలాగే “మరియ తొలిచూలు బిడ్డను కంది” అనే ప్రయోగం గూడ ఆమెకు మలిచూలు బిడ్డలున్నారని నిరూపింపదు - లూకా 2,7. “కుమారుని కనేవరకు యోసేపునకు ఆమెతో శారీరక సంబంధం లేదు” అనే మత్తయి 1,25 వచనం కూడ, క్రీస్తు తరువాత మరియమాతకు మళ్లీ పిల్లలు పుట్టారని రుజువు చేయదు. బైబులు స్పష్టంగా చెప్పదుగాని పారంపర్యంగా వచ్చిన క్రైస్తవ సంప్రదాయం మాత్రం మరియ బిడ్డను కన్న తరువాత గూడ కన్యగానే వుండిపోయిందని చెప్తుంది. అందుకే ఆమెను “నిత్యకన్య” అంటాం.

2. ఆత్మశక్తి

దూత మరియతో “పవిత్రాత్మ నీ మీదికి దిగివస్తుంది. సర్వోన్నతుని శక్తి నిన్ను ఆవరిస్తుంది. అంచేత నీకు జన్మింపబోయే పవిత్ర శిశువు దేవుని కుమారుడౌతాడు” అంటాడు - లూకా 1,35. కనుక మరియ పవిత్రాత్మ శక్తి వలన గర్భవతి ఐంది. కాని యిక్కడ పరిశుద్ధాత్మ చేసిందేమిటి? ఆ యాత్ముడు పిత సుతుడు అనే దైవ వ్యక్తులను ఐక్యపరుస్తుంటాడు. నరుని దేవునితో జోడిస్తుంటాడు. కనుక ఆ యాత్ముడు ఐక్యతాగుణాన్ని ప్రసాదించే దివ్యశక్తి. ఆ దివ్యాత్ముడే రెండవ దైవవ్యక్తియైన వార్తను మరియతో ఐక్యపరుస్తాడు. ఆ దివ్యశక్తి వలననే మరియ గర్భవతి ఔతుంది.

ఈ శక్తి శారీరకమైంది కాదు. పరిశుద్ధాత్మ మరియుకు భర్తకాదు. క్రీస్తుకు తండ్రీకాదు. అసలు పరిశుద్ధాత్మ కేవలం ఆత్మ స్వరూపం. కనుక మరియుమీద పనిచేసింది భౌతిక శక్తిగాదు. ఆధ్యాత్మిక శక్తి. ఈ ఆధ్యాత్మిక శక్తినే బైబులు చాలాతావుల్లో “అభిషేకం” అని పిలుస్తుంది. ఆత్మ మరియును అభిషేకించింది. అనగా ఆమెయందు ఆంతరంగికంగా, ఆధ్యాత్మికంగా చైతన్యం కలిగించింది. కలిగించి ఆమె స్వయంగానే బిడ్డనుకనే శక్తిని ప్రసాదించింది. ఈ అభిషేకం వలననే క్రీస్తుకూడ శక్తిని పొంది మెస్సియగా, దేవుని ప్రతినిధిగా బహిరంగ జీవితం ప్రారంభించాడు -లూకా 4,18. ఈ అభిషేకం వలననే మనంకూడ జ్ఞానస్నాన సమయంలో ఆధ్యాత్మిక శక్తిని పొంది దేవుని బిడ్డలమౌతాం -1యో 2,27. మరియుకూడ ఈలాంటి అభిషేకం వలననే గర్భవతి ఐంది. నూత్నవేద ప్రజల్లో మొదట పరిశుద్ధాత్మను పొందిన వ్యక్తి మరియుమాత. ఈయాత్మ శక్తి వలననే ఆమె నరుణ్ణి దేవునితో, దేవుణ్ణి నరునితో జోడింప గలిగింది. దేవుణ్ణి నరుణ్ణి చేసి నరుణ్ణి దేవుణ్ణి చేయగలిగింది.

3. మరియు కన్యగా ఉండిపోవటానికి కారణాలు

మరియు నిత్యకన్యగా ఉండిపోయిందన్నాం. ఎందుకు? ఆమె దేవునికి తల్లిగా ఎన్నుకోబడింది. కనుక తాను పూర్తిగా దేవునికే చెంది వుండాలి. పూర్తిగా దైవసేవకే అంకితం కావాలి. తాను అన్యులకు చెందిపోగూడదు. పౌలు “వివాహిత భర్తనేలా సంతోషపెట్టాలా అని రేయింబవళ్లు భర్త సంబంధ విషయాలలో సతమత మౌతుంటుంది. కాని ప్రభువునకు సమర్పితయైన కన్య ప్రభువునెలా సంతోష పెట్టాలా అని ఆందోళన పడుతూ దేహానందూ ఆత్మ యందూ

విశుద్ధరాలై వుంటుంది” అంటాడు -1కొ 7,34. కనుక మరియు కన్యగా వుండిపోయింది పూర్తిగా దేవునికి చెంది వుండడము కోసమే. ప్రభుని సంతోషపెట్టడం కోసమే. తన ప్రేమనంతా దేవునికి నైవేద్యం చేయడం కోసమే. అందుకే మానవమాత్రులు ఆమె ప్రేమను పంచుకోలేదు.

వివాహం క్రీస్తుకూ శ్రీసభకూ వుండే ఐక్యభావం సూచిస్తుంది. కాని కన్యత్వం క్రీస్తుకూ కన్యకూ వుండే ఐక్యభావం సూచిస్తుంది. క్రీస్తుకే వివాహమైన వధువు కన్య. కావున మరియు పాపంలేకుండా పుట్టడానికీ, కన్యగా వుండి పోవడానికీ కారణం ఒక్కటే. దేవునికి తల్లి అయ్యేందుకు, దేవునికి అంకితమయ్యేందుకు. ఈలా కన్యగా వుండిపోయి మరియు నిండు హృదయంతో ప్రభువును ప్రేమించేది. పూర్వవేదం చదువుకుంటూ ఆ ప్రభువును ధ్యానించుకునేది. యెరూషలేము దేవాలయానికి వెళ్లి ఆ ప్రభువును ఆరాధించుకునేది. ఆ ప్రభువు పాపపులోకాన్ని ఉద్ధరించాలని వేడుకొంటూండేది. ఆమె ప్రార్థనా ఫలితంగా ప్రభువు తన ప్రతినిధియైన మెస్సియాను సత్వరంగా భూమి మీదకు పంపాడు.

పూర్వవేదం కన్యత్వాన్ని పెద్దచూపు చూడలేదు. పూర్వ, నూత్న వేదాల మధ్యకాలంలో జీవించిన కుమ్రాను భక్తులు మాత్రం కన్యత్వాన్ని ఆదరించారు. ఇక క్రీస్తు వచ్చాక నూత్న వేదంలో కన్నెరికానికి విలువ హెచ్చింది. ఈలా శ్రీసభలో కన్యత్వాన్ని స్థాపించి కన్యా జీవితానికి గౌరవ స్థానం కల్పించిన ప్రభువు, తన తల్లికి గూడ ఈ భాగాన్ని ప్రసాదింపకపోడు గదా!

4. కన్నెరికపు విలువలు

మరియ కన్యగా వుండిపోయి చాల విలువలు నెలకొల్పింది. క్రీస్తుకు పరలోకంలో తల్లిలేదు. భూలోకంలో తండ్రి లేడు. అనగా అక్కడ యిక్కడాను మానుష ప్రయత్నం లేకుండానే జన్మించిన ఏకైక కుమారుడు యేసు. ఈలాంటి కుమారునికి తల్లియై జన్మ సార్థకం జేసుకుంది మరియ. బలిపీఠం మీద పాత్రం పవిత్రమైంది. దాన్ని వేరే పానీయాలకు వాడం. క్రీస్తు జననం ద్వారా మరియమాత గర్భం కూడ పవిత్రమైంది. ఆ గర్భం దేవునికే అంకిత మైంది. ఆ గర్భం నుండి వేరే బిడ్డలు కలగరు. కలుగకూడదు. ఆమె కన్నెరికం అంత విలువైంది.

కన్యత్వం ద్వారానే మరియ దేవునికి యోగ్యురాలైన తల్లి కాగల్గింది. కన్యత్వం ద్వారానే ఆమె మనకూ తల్లి ఔతుంది. మన రక్షణ కోసం ప్రభుని ప్రార్థిస్తుంది. మనకు వరప్రసాదాలు ఆర్జించి పెడుతుంది. మనలను పవిత్రులను చేస్తుంది.

ప్రాచీన క్రైస్తవ రచయితలు ఆమె కన్నెరికాన్ని వేనోళ్ల కొనియాడారు. సీనాయి వద్ద మోషే చూచినపొద కాలుతూకూడ నుసికాలేదు. సంసార జీవితం జీవించి బిడ్డను కన్నా మరియ తన కన్యత్వాన్ని కోల్పోలేదు. ఆమె తన్ను సృష్టించిన దేవుణ్ణి, భూమ్యాకాశాలు భరించలేని ప్రభువుని, తన ఉదరంలో భరించిన భాగ్యమూర్తి. దానియేలు గ్రంథం వర్ణించే అగ్ని గుండంలోని అగ్ని బాలురను తాకలేదు. అలాగే మరియమాత గర్భంలో ప్రవేశించిన దైవతేజస్సు కూడ ఆమె కన్యత్వాన్ని నాశం చేయలేదు. యెహెజ్కేలు గ్రంథం వర్ణించే తూర్పు ద్వారం, ఓమారు ప్రభువు ప్రవేశించాక శాశ్వతంగా

మూసివేయబడింది -44,12. ఇక నరులెవ్వరూ దానిలో ప్రవేశింపలేరు. అలాగే మరియు గర్భమూ ఓమారు క్రీస్తు జన్మించాక పూర్తిగా మూసివేయబడింది. ఇక ఆమెకు వేరే బిడ్డలంటూ కలుగలేదు.

క్రీస్తు మృతశరీరాన్ని రాతి బండయందు తొలిచిన సమాధిలో వుంచారు. అంతకుముందు ఆ సమాధిలో ఎవరినీ ఉంచలేదు. క్రీస్తు తర్వాత ఇంకెవ్వరినీ ఉంచలేదు. అలాగే కన్యమాత గర్భంకూడాను. క్రీస్తు జన్మింపక ముందుగాని, జన్మించినంకగాని ఆ గర్భంలో మరో శిశువు నెలకొనలేదు. క్రీస్తు సమాధిరాతిని ఛేదించకుండానే వెలుపలకు వచ్చాడు. గది తలుపులు తీయకుండానే గదిలోపల ప్రవేశించాడు. అలాగే ప్రభువు మరియు కన్యత్వం చెడకుండానే ఆమె గర్భంలో ప్రవేశించాడు. కన్యత్వం చెడకుండానే ఆమె గర్భం నుండి వెలువడ్డాడు.

మామూలుగా కన్య తల్లి కాలేదు, తల్లి కన్యగా వుండలేదు. ఐనా మరియు మాత్రం కన్య, తల్లి కూడ. ఆమె కన్యగా వుండిపోయింది తన్ను తాను దేవునికి సమర్పించు కొనడం కోసం అన్నాం. తాను మాతృమూర్తి కావడం ద్వారా ఈ సమర్పణ భావం ఫలసిద్ధి నందింది. తన్ను తాను అంకితం చేసికొనిన దేవుణ్ణి అధికానురాగంతో ప్రేమించింది. పైగా కన్యగా వుండడం వల్ల ఆమె హృదయం అవి భక్తంగా వుండిపోయింది. కనుక మరియు తన దేవుడు, పుత్రుడు ఐన క్రీస్తుని కన్య హృదయంతోను, మాతృ హృదయంతోను ప్రేమించిందని చెప్పాలి.

5. కన్యమరియ బోధించే సత్యాలు

ఈ సందర్భంలో కన్య మరియు మనకు మూడు సత్యాలను జ్ఞాపకం చేస్తుంది. మొదటిది, కన్యత్వం రాబోయే మోక్ష సామ్రాజ్యపు

జీవితాన్ని సూచిస్తుంటుంది. వివాహం ద్వారా బిడ్డలను కంటాం. కాని ఈలా పుట్టిన నరులకు మరణం తథ్యం. ఐతే కన్యత్వం మరణాన్ని జయించే మోక్ష జీవితాన్నీ, ఉత్థాన జీవితాన్నీ సూచిస్తుంది - లూకా 20,34-36. కనుక వివాహ జీవితం మరణానికీ, కన్యత్వం జీవానికీ సాంకేతికంగా వుంటాయి.

రెండవది, కన్యత్వమంటే దేవునికి సమర్పితం కావడం. దేవుని సన్నిధిలో నడవడం. ఆ దేవునికి పరిచర్యం చేయడం. ఆ దేవుని కోసం తోడిప్రజలను ఆదరించడం. కన్య భగవంతునికి నివేదిత. కావున పవిత్ర మూర్తి. సమర్పణమే కన్యత్వపు ప్రధాన విలువ.

మూడవది, కన్యత్వాన్ని మనంతట మనం పాటించలేం. ఆది భగవంతుడు అనుగ్రహించే వరం. మొదటి ధన్యవచనం సూచించే దారిద్ర్య మనస్కులు దేవునివద్ద నుండి పొందే భాగ్యం - మత్త 5,3. కనుక మనం దీన భావంతో ఈ భాగ్యాన్ని దేవుని వద్దనుండి అడుగుకోవాలి.

6. కన్యమాతపట్ల భక్తిభావాలు

కన్యాజీవితం జీవించడంలో, పరిశుద్ధ జీవితం గడపడంలో కన్యమరియ మనకు ఆదర్శంగా వుంటుంది. ఈ పరిశుద్ధ జీవితానికి విరుద్ధంగా వచ్చే శోధనలను జయించడానికి ఆ తల్లి సహాయ పడుతుంది. కన్యమరియ వినయమూ మర్యాదా ఆమె కన్యత్వాన్ని కాపాడాయి. ఆనాడు ఆమెను చూచినపుడు ఎవరికీ కామభావాలు కలుగలేదు. ఆమె ఆకారమూ, ప్రవర్తనమూ ఇతరులలో కూడ పరిశుద్ధ భావాలు కలిగించేలా వుండేవి. మనం కూడ ఈలాగే విశుద్ధ జీవితం జీవించేలా సాయపడమని ఆ తల్లిని అడుగుకుందాం.

మన ఈ దేహం జ్ఞానస్నానం ద్వారా ప్రభువుకే నివేదితమైంది. కనుక మనం అశుభ్రవర్తనంతో ఈ దేహాన్ని అమంగళ పరచకూడదు. క్రైస్తవుడు ఈ దేహంతోను పాపం చేయకూడదు, ఈ దేహంలోను పాపం చేయకూడదు -1కొ 6,18. ఆ పునీత కన్య తన దేహాన్ని శుచిమంతంగా కాపాడుకుంది. మనమూ మన దేహాలను శుచిమంతంగా వుంచుకునేలా సాయపడమని ఆ తల్లిని వేడుకుందాం.

మరియ దేవునికి నివేదిత. అలాగే మనమూ మనబిడ్డలను దైవ సేవకు అర్పిస్తుండాలి. పూవును కోసిముచ్చటగా జడలో ముడుచు కోవడం మంచిదే. కాని అదే పూవుని భగవంతుని పీఠం మీద సమర్పించడం ఇంకా యోగ్యమైంది. అలాగే మన బాలికను ఓ పురుషునికి సమర్పించడం మంచిదే. కాని దేవునికి అంకితం చేయడం ఇంకా యోగ్యమైన పని. మన పుత్రులను దైవసేవకు అర్పించడమూ ఈలాంటిదే. మరియు మనకు ఈలాంటి కోరికలు కలిగించాలని వేడుకుందాం.

మరియ దేవునికి అంకితమైన భక్తురాలు. ఆమెను చూచి మనం కూడ హృదయం దేవునివైపు మరల్చడం నేర్చుకోవాలి. మన హృదయం ఈ లోక సుఖభోగాలతో సంతృప్తి చెందలేదు. అది దేవునికోసం కలిగింప బడింది. ఆ దేవుని ప్రేమించి ఆ దేవునియందు విశ్రమిస్తేగాని దానికి విశ్రాంతి అంటూ వుండదు. కనుక మన హృదయాలను దేవునివైపు మరల్చే భాగ్యంకోసం గూడ ఆ తల్లిని మనవి చేద్దాం.

3. దేవమాత

సిరియాదేశ భక్తుడు ఏఫ్రేము “మరియ తన చేతుల్లో నిప్పును నిలుపుకుంది. తనబాహువులతో అగ్నిజ్వాలను ఆలింగనం చేసుకుంది. ఈ యగ్ని జ్వాలను ఆమె స్తన్యమిచ్చి పోషించింది. సమస్త ప్రాణికోటిని

పోషించే పోషకుణ్ణి స్వయంగా చనుబాలతో పోషించి పెద్దచేసింది. భూమ్యాకాశాలు భరించలేని విశ్వభర్తను తన ఉదరంలో భరించింది. ఆ మరియు మహిమను కొనియాడడం ఎవరి తరం?” అని వ్రాశాడు. మరియు దేవమాత. మానవుల మాత. ప్రస్తుతం ఆ పునీతమాతను గూర్చి నాల్గంశాలను విచారిద్దాం.

1. దేవమాత

మరియమాత ఎలా దేవమాత ఔతుంది? క్రీస్తులో రెండు స్వభావాలు ఉన్నాయి. అతడు నరుడూ, దేవుడూనూ. ఐనా ఈ క్రీస్తు ఇద్దరు వ్యక్తులు కాదు, ఒకే వ్యక్తి. అతడు దేవుడూ మానవుడూ ఐన క్రీస్తు. దైవవార్త మానుష దేహాన్ని స్వీకరింపగా క్రీస్తు ఆవర్ణివించాడు. ఈలా మానవుడు దేవుడూ ఐన ఏకైక వ్యక్తిని మరియు కంది. ఆమెకు పుట్టిన కుమారుడు క్రీస్తు మొదట దేవుడై అటుతరువాత మానవుడు కాలేదు. లేదా మొదట మానవుడై తర్వాత దేవుడు కాలేదు. అతడు మొదటి నుండి దేవుడూ మానవుడూను. అతడు దేవుడూ మానవుడూ కనుక అతన్ని కన్న తల్లికూడ దేవునికీ మానవునికీ తల్లి ఔతుంది. అందుచేత ఆమెను “దేవమాత” అని పిలుస్తుంటాం.

ఈలా దేవమాత కావడం కోసమే మరియు పాపం లేకుండా నిష్కళంకంగా ఉద్భవించింది. ఇందుకోసమే ఆమె కన్యగా వుండిపోయి ప్రభువుకి తననిండు హృదయాన్ని సమర్పించుకుంటుంది. ఇందుకొరకే ఆమె సకల వరప్రసాదాలూ పొంది సుందరమైన వధువుగా తయారైంది.

మరియ దేవమాత కావడమంటే యేమిటి? ఆమె మూలంగా దేవుడు మన మానవ కుటుంబంలోకి దిగివచ్చాడు. మన మంటిమీద అడుగుపెట్టాడు. ఆమె వలన క్రీస్తునందు మన రక్తమాంసాలు

విర్పడ్డాయి. అతడు మనకు పెద్దన్న కాగలిగాడు. మనము అతని తమ్ముళ్లమూ, చెల్లెళ్లమూ అయ్యాం. దేవుణ్ణి నరుని వద్దకు కొనివచ్చి నరుని దేవుని వద్దకు కొనిపోయే ధన్యురాలు మరియు.

2. విశ్వాసుల మాత

మరియ దేవమాత మాత్రమే కాదు. విశ్వాసులమాత కూడ. ఎలాగ? ఆమె క్రీస్తుమాత అన్నాం. క్రీస్తులోకి జ్ఞానస్నానం పొందే వాళ్లంతా అతనితో ఐక్యమౌతారు. అతడు వాళ్లకు శిరస్సు. వాళ్లు అతని దేహం - రోమ 12,5. అతడు తల్లితీగ, వాళ్లు అతనిలోకి అతుక్కుపోయిన రెమ్మలు - యోహా 15,5. అతడు పునాదిరాయి. వాళ్లు అతనిమీద భవనంగా నిర్మింపబడే సజీవశిలలు - 1పేత్రు2,5. ఈ క్రీస్తు పూర్తిక్రీస్తు. జ్ఞానక్రీస్తు. అనగా రక్షకుడూ, రక్షణం పొందవలసిన వాళ్లూను. ఇక క్రీస్తును కన్న మరియుమాత ఈ పూర్తి క్రీస్తును కూడ కంది. అనగా క్రీస్తు మాత, క్రీస్తుతోఐక్యమైన మనకూ తల్లిబెతుంది. అందుకే ప్రభువు కల్వరిమీద శిష్యునితో “ఇదిగో నీ తల్లి” అని వక్కాణించాడు - యోహా 19,27. ఇక్కడ యీ శిష్యుడు క్రీస్తును నమ్మే శిష్యులందరికీ ప్రాతినిధ్యం వహిస్తాడు. కనుక ఆమె మనకందరికీ తల్లిగా ఈయబడింది. ఆ తల్లి క్రీస్తును గర్భంలో ధరించి నపుడే మనలను కూడ తన ఉదరంలో మోసింది. శిరస్సు అవయవాలతో గూడిన పూర్తి క్రీస్తునకు ఆమె జనని. ఇక్కడ ఒక్కటే భేదం. ఆమె క్రీస్తుకు భౌతికంగా జనని. మనకు మాత్రం జ్ఞానరీత్యా తల్లి. అనగా మనం జ్ఞానస్నానం ద్వారా క్రీస్తుతో ఐక్యం గావడం వలన ఆమె మనకు తల్లి బెతుంది.

ప్రాచీన క్రైస్తవ రచయితలు మరియుమాతను తొలి తల్లి ఏవతో పోల్చారు. ఏవ దుష్టదూత మాటవిని తినవద్దన్న పండు తిని అవిధేయత చూపింది. రెండవ యేవయైన మరియు దేవదూత మాటవిని విధేయత చూపింది. ఆమె చెడ్డ దూత మాటవిని మోసపోయింది. ఈమె మంచిదూత పలుకు ఆలించి, ఆ చెడ్డదూతను ఓడించింది. ఆ తొలితల్లి తన తెలివితక్కువతనం వల్ల మనకు చావు తెచ్చిపెట్టింది. మన మెడకు ఉరిపెట్టి పోయింది. కావున ఆమె మృతులమాత. కాని యీ రెండవతల్లి తన వివేకం వల్ల మనకు జీవం సంపాదించి పెట్టింది. మనమెడకు తగులుకొనిన ఉరిని తొలగించింది. కావున ఈమె జీవవంతులమాత. ఆ తల్లి కంటె యీ తల్లి యోగ్యురాలు. ఆ తల్లి పాపానికి ఈ తల్లి ప్రాయశ్చిత్తం కూడ చేసింది. ఆ తల్లి తరపున ఈ తల్లి ప్రభువునకు విన్నపం చేసింది.

3. మాతృత్వపు మహిమలు

మరియ దేవుని తల్లి అన్నాం. దేవమాత గావడమంటే సామాన్య భాగ్యం కాదు. సృష్టి ప్రాణికి ఇక యింతకంటె గొప్ప భాగ్యమూ, మహిమా లేనేలేదు. దేవుని తరువాత దేవుడంతటి వ్యక్తి మరియు. ఆమెకు దేవుని కంటె తక్కువ స్థానం. కాని పునీతులకంటె, దేవదూతల కంటె కూడ యెక్కువ స్థానం. అనగా దేవునికి చాలా దగ్గరస్థానం. ఆ కుమారుడెంత యోగ్యుడో ఆ తల్లి అంత యోగ్యురాలు. అందుకే దేవమాత ప్రార్థనలోని బిరుదులన్నిటి కంటె “సర్వేశ్వరుని మాత” అనేది చాల గొప్పబిరుదం. ఈ భాగ్యం వలననే సమస్తజాతి జనులూ ఆమెను ధన్యురాలని మెచ్చుకుంటారు -లూకా 1,48. ఈ భాగ్యం దేవుడే ఆమెకిచ్చిన వరం. కాని ఈ వరంతో ఆమె సహకరించింది. దేవుని

పూర్ణహృదయంతో ప్రేమిస్తూ, దివ్య మాతృత్వానికి తన్ను తాను తయారు చేసుకుంది. భక్తుడు అగస్తీను నుడివినట్లు “మరియ దేవుని గర్భంలో ధరించకముందే హృదయంలో ధరించింది.” అనగా ఆమె భగవద్భద్రదయ, సద్భగవద్భక్తురాలు.

ఆ తల్లి మనవిని క్రీస్తు త్రోసివేయడు. ఆమె పాపాత్ముల కోసం నిత్యం మనవి చేస్తుంది. విశ్వాసులందరికోసం ప్రభుని వేడుకుంటుంది. ఆమెకు మనకు సహాయం చేయాలనే కోరికా వుంటుంది. శక్తి వుంటుంది. కనుక తాను సహాయం చేసితీరుతుంది.

మరియ దేవునికి మాత్రమేగాదు, విశ్వాసులకు గూడ తల్లి అన్నాం. క్రీస్తుకు భౌతికంగాను మనకు జ్ఞానరీత్యాను తల్లి అన్నాం. భౌతికంగా ఆ బిడ్డను చనుబాలతో పెంచి పెద్దజేసింది. జ్ఞానరీత్యా మనలను వర ప్రసాదాలతో పెంచి పెద్దజేస్తుంది. ఈ వర ప్రసాదాలను మన తరపున క్రీస్తు నుండి అడిగి పెడుతుంది.

పరలోకపిత మరియను కలిగించింది కేవలం క్రీస్తుకు తల్లిగా వుండడం కోసం మాత్రమే గాదు. దేవదూతలకు రాజ్ఞిగా వుండడం కోసం గూడ. పిశాచాలను జయించడం కోసం గూడ. నరులకు సహాయం చేయడం కోసం గూడ. కనుక ఆ తల్లి మనకు అనుగ్రహాలు ఎన్నైనా ఆర్జించి పెడుతుంది. మేళ్లు ఎన్నైనా చేకూర్చి పెడుతుంది.

4. పునీతమాత పట్ల భక్తి భావాలు

పతనమైన మానవుణ్ణి భగవంతుడు స్వయంగానే రక్షించి వుండవచ్చు. కాని ఆలా చేయడం నరుని స్వాతంత్ర్యానికి, గౌరవానికి భంగం కలిగించినట్లే ఔతుంది. నరుణ్ణి నరుడే రక్షించుకొంటే అతని

స్వాతంత్ర్యానికి తగినట్లుగా వుంటుంది. అందుకే దేవుడు నరుడై జన్మించాడు. నరుడైన దేవునినుండే నరునికి రక్షణ కలిగింది. విరిగిపోయిన పూలమొక్క దాన్నదే బాగుచేసికొని మళ్ళాపూలు పూచింది. కాని ఈ దేవుణ్ణి నరకుటుంబములో ప్రవేశపెట్టి నరుల రక్షణం నరకుటుంబం నుండే వచ్చేలా చేసింది మరియు. ఆమె వలన దేవుణ్ణి మన మానవుణ్ణి చేసికున్నాం. మనలను మనమే రక్షించుకున్నాం. మనమర్యాద కాపాడుకున్నాం. అలాంటి తల్లికి మనం చేతులెత్తి జోహారులర్పించాలి. ఆమెను వేనోళ్ల పొగడి కొనియాడాలి.

జంతువులు పిల్లలను గంటాయి. నరులూ బిడ్డలను కంటారు. జంతువులుకేవలం వాటి పిల్లల దేహపోషణం కొరకు చన్నుజేపి పాలిచ్చి పోషిస్తాయి. ఆ పిల్లలు పెద్దయ్యాక వాటినిక పట్టించుకోవు. కాని నరులు అలా కాదు. మానవ మాతాపితలు తమ బిడ్డలను వ్యక్తుల్లాగ ఆదరిస్తారు. శాశ్వతంగా ప్రేమిస్తారు. మరియుకూడ ఈలాగే. ఆమె మెస్సీయాకు తల్లి కావడానికి ప్రేమభావంతో అంగీకరించింది. మెస్సీయా శిశువును కంది. ఆ కుమారుణ్ణి గాఢంగా ప్రేమించింది. కాని యీ కుమారుడు మన తల్లులంతా కనే కుమారుల్లాంటివాడు కాడు. భగవంతుడు కూడ. కనుక మరియు ఈ కుమారుణ్ణి ఎంతగా ప్రేమించేదో అంతగా ఆరాధించేది కూడ. ఆమె ప్రేమే ఆరాధన. మనం క్రీస్తుని “నా దేవా! నా ప్రభూ!” అంటాం. కాని ఆమె “నా కుమారా! నా దేవా!” అనుకునేది. ఈలాంటి తల్లి మరియు ఒక్కర్లే. కనుక ఆమెను ఎంతైనా స్తుతించాలి.

క్రీస్తు రక్షకుడు, మనం రక్షింపబడిన వాళ్లం. ఈ రక్షణం ద్వారానే

పరలోకంలోని పిత మనతండ్రి ఔతాడు. క్రీస్తు మన పెద్దన్న ఔతాడు. మరియుమాత మానవుల తల్లి అవుతుంది. ఈ తల్లిని మనం స్తుతించి మహిమపరచాలి. ఆమె మహిమలన్నింటిలోను గొప్ప మహిమ దైవమాతృక గావడం. ఈ మాతృత్వాన్ని బట్టే స్త్రీ లందరిలోను మరియు ధన్యురాలు. సమస్త జాతులూ ఆమెను భాగ్యవతి అని కొనియాడతాయి. కొంతమంది భక్తులు దేవమాత వద్దనుండి నిత్యం అవీ యివీ అడుగుకొంటూ వుంటారు గాని, ఆమె మహిమనూ, మాతృత్వాన్నీ స్మరించనే స్మరించరు. ఎవడో వొకడు నిత్యం మంగళవార్త జపంలో రెండవభాగం మాత్రమే చెప్పుకునేవాట్ట! ఈ జపంలో మొదటి భాగం మరియును స్తుతిస్తుంది. రెండవభాగం ఆయా మనవులను అడుగుకుంటుంది. అతడు మరియుమాత నుండి మనవులు పొందితే చాలు, ఆమెను స్తుతించటం దేనికిలే అనుకున్నాడు. మన ప్రవర్తన ఈలా వుండకూడదు.

మరియుమాత ఆనాడు లోకానికి క్రీస్తు నందించింది. ఈనాడు మనకూ ఆ క్రీస్తు నందించమని ఆ తల్లిని అడుగుకోవాలి. ఆమెను కొనియాడుతూ “నీ గర్భఫలం ఆశీర్వదింపబడును గాక” అంటాం. మరియు అనే చెట్టు క్రీస్తు అనే మంచి పండును కాసింది. ఆ పండును సంపాదించు కొంటే మనమూ ధన్యులమౌతాం. కనుక ఆ పండుకోసం ఆ తల్లిని అడుగు కోవాలి.

భక్తుడు బెర్నార్డు జీవితంలో ఓ వృత్తాంతం విన్నిస్తుంది. బెర్నార్డు మరియు భక్తుడు. ఓ నాడు అతడు మరియుమాత మీద సుమ్మర్లు పడుతూ “నీవు నా పట్ల తల్లిలా మెలగడం లేదు కదా?” అన్నాట్ట. వెంటనే మరియు అతని మాటలతీరు సవరిస్తూ “నీవు మాత్రం నా

పట్లబిడ్డలా మెలుగు తున్నావా?” అని అడిగిందట. మనం కూడ ఏబ్రాసి పనులు చేసినపుడెల్ల మరియుమాతపట్ల బిడ్డల్లా మెలగడం మాని వేస్తుంటాం. ఈ దౌర్భాగ్యానికి గురికాకుండా వుండాలని కూడా ఆ తల్లినే అడుగుకుందాం.

4. రక్షణమాత

రెండవ శతాబ్దపు భక్తుడు ఇరెనేయుస్ “ఏవ అవిధేయురాలై చావు తెచ్చిపెట్టుకుంది. మనకూ చావు కలిగించింది. కాని మరియు దూత వాక్యానికి విదేయురాలై రక్షణం సంపాదించుకుంది. నరజాతి కంతటికీ రక్షణం ఆర్జించి పెట్టింది. ఏవ తన అవిధేయత వలన మనకు ఓ వురి తగిలించిపోయింది. మరియు తన విధేయత వలన ఆ వురి తొలగించింది. ఆ తొలికన్య అవిశ్వాసంతో మనకు ఓ ముడి పెట్టి పోయింది. ఈ మలికన్య విశ్వాసంతో ఆ ముడి విప్పింది” అని వ్రాశాడు. మరియు రెండవయేవ. ఆ తొలి యేవ మన పతనానికి కారణమైనట్లే ఈ మలియేవ మన ఉద్ధరణానికి కారణమైంది. కనుక ఈమె రక్షణమాత. ప్రస్తుతం రక్షణమాతను గూర్చి మూడంశాలు విచారిద్దాం.

1. ఇద్దరు ఏవలు

తొలి ఆదాము పాపంచేశాడు. అతడు మన నరజాతికి శిరస్సు. కనుక అతని పాపం మనకూ సంక్రమించింది. అతని వలన మనమంతా పతనమైపోయాం. ఈ పాపానికి పరిహారం చేయడం కోసమే రెండవ ఆదాము క్రీస్తు వచ్చాడు.

ఆ తొలి ఆదాము పాపంలో ఓ స్త్రీ కూడ పాల్గొంది. ఆమె పాపం దానంతటదే మనలను నాశంజేసి వుండదు. ఆదాము పాపం చేయకుండా ఏవ మాత్రమే పాపం చేసినట్లయితే మనం పతనమై

పోయివుండం. ఎందుకంటే ఆమె మనకు తలగాదు. కాని ఆదాము పాపముతో గూడి ఆమె పాపంకూడ మనకు నాశం తెచ్చి పెట్టింది.

తొలి ఆదాము మనలను నాశం జేసినట్లే మలి ఆదాము క్రీస్తు మనలను ఉద్ధరించాడు. అతనిలాగే ఇతడూ నరజాతికి శిరస్సు. కనుకనే క్రీస్తు రక్షణం మనకూ సంక్రమించింది.

ఈ రెండవ ఆదాము ఉద్ధరణంలో ఓ స్త్రీ కూడ పాల్గొంది. ఆమె ఉద్ధరణం దానంతటదే మనలను రక్షించి వుండదు. నరజాతికి శిరస్సు క్రీస్తుకాని మరియుకాదు. క్రీస్తు సిలువమీద చనిపోక పోయినట్లయితే మరియు ఎంత కృషి చేసినా మనకు రక్షణం లభించి వుండదు. కాని క్రీస్తు రక్షణ కార్యంలో మరియు కూడ పాల్గొనడంవల్ల క్రీస్తుతో పాటు ఆమె కూడ మనలను రక్షించింది.

ఐనా క్రీస్తు రక్షణమూ మరియుమాత రక్షణమూ ఒకేకోవకు చెందినవి గావు. క్రీస్తు మనకు అవసరమైన రక్షకుడు. అతడు లేక నరజాతికి రక్షణం లేదు. పౌలు వాకొన్నట్లు “దేవునికీ మానవునికీ మధ్య ఒక్కడు మధ్యవర్తి, క్రీస్తు -1తిమొ 2,5. ఇక మరియుమాత రక్షణం క్రీస్తు రక్షణంలాగ అవసరమై గాదు. ఔచిత్యం కోసం మాత్రమే. ఏమిటి ఆ ఔచిత్యం?

అక్కడ మన పతనంలో ఓ స్త్రీ పాల్గొంది అన్నాం. ఇక్కడ మన ఉద్ధరణంలో గూడ మళ్లా ఓ స్త్రీ పాల్గొంటే ఔచిత్యంగా వుంటుందనుకొని దేవుడు క్రీస్తుతో ఈమెను జోడించాడు. ఆ యేవకు ఈ యేవ సరితూగు. క్రీస్తులేక మరియులేదు. క్రీస్తు రక్షణం లేక మరియుమాత రక్షణంలేదు. క్రీస్తు రక్షణానికి మరియుమాత రక్షణం ఏమి చేర్చదు. ఆమె రక్షణాన్ని

తొలగించినా క్రీస్తు రక్షణం తగ్గిపోదు. కాని క్రీస్తు రక్షణంతో పాటు ఆమె రక్షణం కూడ వుంటుంది. క్రీస్తుతో పాటు ఆమెకూ స్థానం వుంది. ఆమెకు అసలు స్థానమేలేదు అనకూడదు.

మరియకూడ మన రక్షణంలో పాల్గొంది అన్నపుడు క్రీస్తుకి అప్రియం గలుగదు. ఆమెను గౌరవించడం ద్వారా క్రీస్తుకి గౌరవం తగ్గిపోదు. ఆ తల్లిని గౌరవించినపుడు క్రీస్తునే గౌరవించినట్లు.

మరియ రెండవ యేవ. మన పతనాన్ని తలంచుకొనేపుడెల్లా తొలి యేవను స్మరించక తప్పదు. అలాగే మన ఉద్ధరణాన్ని తలంచు కొనేపుడు ఈ రెండవ యేవను స్మరించక తప్పదు. తొలి యేవ పతనమూ, మలియేవ ఉద్ధరణమూ ఈ రెండూ చారిత్రక ఘట్టాలు. వీటిని మనం కాదనకూడదు, కాదనలేము. ఇక మరియ క్రీస్తు రక్షణంలో సహకరించడం వల్ల క్రీస్తుతోపాటు తనూ సహరక్షకి అనబడుతూంది అన్నాం. కాని మరియ క్రీస్తు రక్షణంతో ఏలా సహకరించింది? ఆమె మనలను ఏలా రక్షించింది?

2. మరియ మూడు దశల్లో సహరక్షకి

మరియ మూడు దశల్లో సహరక్షకిగా వ్యవహరించింది. క్రీస్తు జననమందు, కల్వరిమీద, మోక్షంనుండి. ఈ మూడు దశలను క్రమంగా విచారించి చూద్దాం.

మొదట, క్రీస్తు జననమందు మరియ సహరక్షకి. దేవదూత తన సందేహం తీర్చగానే మరియ “నీ మాటచొప్పున నా కగునుగాక” అంటుంది. ఆ వాక్యం ఈ నేలమీది నరులు పల్కిన వాక్యాలన్నిటిలోను గొప్పవాక్యం. ఈ వాక్యం ద్వారా పితతో పాటు సుతునితోపాటు

మరియకూడ మనుష్యా వతారానికి సమ్మతించింది. ఈ సమయంలో ఆమె మానవులందరికీ ప్రాతినిధ్యం వహించింది. అనగా దేవుణ్ణి మానవ లోకంలోకి తీసికొని రావడానికి మనందరితరపున ఒప్పుకుంది. ఇక్కడ ఆమె చూపిన బాధ్యతా, అంగీకారమూ చాల గొప్పవి.

క్రీస్తు ఆమెనుండి జన్మించాడు గదా? మరియు క్రీస్తుకి ఓ మానుష దేహాన్ని అర్పించింది. తరువాత ఈ దేహాన్నే క్రీస్తు సిలువమీద పితకు బలిగా అర్పించాడు. కనుక పూజలో గురువు రొట్టె, రసం అనే కానుకలను సమర్పించినట్లే మరియుకూడ దైవవార్తకు మానుషదేహం సమర్పించింది. ఈ బలివస్తువు వలననే కల్వరియోగం నిర్వహింపబడింది.

ఆ తల్లి బలికై గొర్రెపిల్లను సంసిద్ధం చేసింది. లోకపు పాపాలకు పరిహారం చేయడం కోసమై ఈ గొర్రెపిల్ల సిలువమీద చనిపోయింది. ఈ రీతిగా మరియు క్రీస్తు జననం ద్వారానే మన రక్షణంలో పాల్గొంది. భక్తుడు ఆంబ్రోసు నుడివినట్లు, మరియు రక్షకుణ్ణి కనడం ద్వారానే మన రక్షణాన్ని కూడ కంది.

రెండవది, మరియు కల్వరిమీద మన రక్షణంలో పాల్గొంది. ఆమె కల్వరి కొండమీద క్రీస్తుతో పాటు తానూ బాధలు అనుభవించింది. అతని నెత్తుటితో తన కన్నీటి బొట్లను మేళవించింది. అతనితో పాటు తానూ ఇంచుమించుగా చనిపోయింది. తల్లి హక్కులన్నిటినీ విడనాడి క్రీస్తును పరలోకపితకు అర్పించింది. సిలువమీద ఓ బలి అర్పింపబడుతూంటే ఆమె హృదయంలో కూడ ఓ బలి అర్పింపబడింది. ఈలా క్రీస్తును కల్వరికొండ మీద పితకు అర్పించింది. మరియు ఈ యర్పణం

ద్వారా క్రీస్తుతోపాటు తనూ మన రక్షణలో పాల్గొంది. మరియు సహకారం ద్వారా క్రీస్తు స్త్రీ పురుషుల పాపాలకుగూడ పరిహారం చేసినట్లయింది.

మరియ తొలిబిడ్డను కన్నపుడు ఏ బాధా అనుభవించ లేదు. కాని కల్వరి మీద మలిబిడ్డలమైన మనలను కన్నపుడు ఎంతైనా బాధ అనుభవించింది. “ఇదిగో నీ కుమారుడు” అని క్రీస్తు నుడివినపుడు, ఆ ఆమాటల ద్వారా జ్ఞానవిధంగా తాను మనకు తల్లి ఐనపుడు, మరియు పుట్టెడు దుఃఖం అనుభవించింది. ఈలా ఆమె బాధామయమాతగానే మన రక్షణలో పాల్గొంది.

ఈలా క్రీస్తుతోపాటు మన రక్షణలో పాల్గొనేందుకే మరియు నిష్కల్మషగా పవిత్రురాలుగా పదిలపరచబడింది. తానే పాపాత్మురాలై నట్లయితే మన రక్షణలో పాల్గొని వుండలేదు. తొలిస్త్రీ పాపాత్మురాలై మన నాశంలో పాల్గొంది. ఈ రెండవ స్త్రీ పునీతురాలై మన రక్షణలో పాల్గొంది.

మూడవది, మరియు మోక్షం నుండి గూడ మన రక్షణలో పాల్గొంటుంది. ఆమె ఈ లోకంలో వుండగా నరులకు సాయపడింది. ఆమె సాన్నిధ్యం ద్వారా యెలిసబేతు గర్భం లోని యోహాను పునీతు డయ్యాడు -లూకా 1,44. ఆమె వేడుదల ద్వారా ప్రభువు కానావూరిలో నీరు ద్రాక్షసారాయంగా మార్చాడు. యెరూషలేము మీది గదిలో ఆమె శిష్యులు పరిశుద్ధాత్మును పొందాలి అని ప్రార్థనం చేసింది -అచ 1,44. ఈలా భూమిమీద జీవించివున్నపుడు నరులకు సాయపడుతూ వచ్చిన మరియు మోక్షంలో వుండి మాత్రం మనలను మరచిపోతుందా? ఆమె

స్వర్గంలో ఉండి అహోరాత్రులూ మన రక్షణకోసం క్రీస్తుని మనవి చేస్తుంది. మనం పిశాచం చేతుల్లో చిక్కుకోకుండా వుండేలా తోడ్పడుతుంది.

ఈలా మరియు క్రీస్తు జననమందు, కల్వరిచెంత, మెక్షం నుండి మన రక్షణలో పాల్గొంది. క్రీస్తుతో పాటు ఆమె కూడ మనలను రక్షించింది. కావున మరియు సహరక్షకి, రక్షణమాత.

3. రక్షణమాతపట్ల భక్తిభావాలు

మరియు క్రీస్తు శిశువును ప్రేమించినంతగా భూ లోకంలో ఏ తల్లి కూడ తన బిడ్డను ప్రేమించి యెరుగదు. ఐనా ఈ మరియు తన బిడ్డను మన రక్షణకోసం అర్పించడానికి వెనుదీయలేదు. ఈలాగే క్రైస్తవ తల్లిదండ్రులు కూడ తమ బిడ్డలను క్రీస్తు సేవకు సమర్పించడానికి వెనుకాడకూడదు.

క్రీస్తు జన్మించినపుడూ చనిపోయేప్పుడూ ఆ ప్రభుని మరియు పరలోక పితకు అర్పించిందన్నాం. నేడు మనం కూడ పూజలో క్రీస్తుని భక్తితో పరలోక పితకు అర్పించుకునే భాగ్యంకోసం వేడుకుందాం. మరియు గర్భసీమలో గోదుమ పైరు పంటపండింది. ద్రాక్ష పండ్లు కాసింది. ఆ తల్లి మనకు స్వర్గపు రొట్టెను స్వర్గపు రసాన్ని అందిస్తుంది. ఈ రొట్టెను భుజించి ఈ రసాన్ని పానం చేసి ఆకలి తీర్చుకుందాం, సంతృప్తి చెందుదాం.

మరియు రక్షణమాత. కనుక ఆమెను మన కోసం మనవి చేయమందాం. అశ్రద్ధవల్ల మనమాతల్లిని మరచి పోయినా ఆ తల్లి మాత్రం మనలను మరచిపోకుండా వుండాలని విన్నవించుకొందాం.

విశేషంగా మరణ సమయంలో ఆమె మన రక్షణ మాతగా వ్యవహరించాలని మనవి చేసికుందాం. “ఇప్పుడూ మా మరణ సమయమందూ ప్రార్థించ”మని బ్రతిమాలుకుందాం.

5. ఉత్థాపితమాత

స్యూడో అగస్టీన్ అనే ఎన్నిదవ శతాబ్దపు రచయిత మరియు గూర్చి ప్రస్తావిస్తూ “మరియమాత దేహం క్రీస్తుకు మందసంగా వుండి పోయింది. కనుక ఆ కుమారుడు ఉన్నకాడే ఆ తల్లి దేహం కూడ వుండిపోవడం సముచితం. ఏ దేహం నుండి క్రీస్తు తన దేహాన్ని చేకొన్నాడో ఆ పునీత దేహం ప్రాణం విడిచాక క్రుళ్లి మన్నయి పోయిందంటే, పురుగులకు మేతయిపోయిందంటే, నాకు నమ్మబుద్ధి పుట్టడం లేదు. కనుక ఆమె దేహం క్రీస్తు సన్నిధిని చేరి వుండాలి” అని వ్రాశాడు. మరియుమాత ఉత్థాపితమాత. ప్రస్తుతం ఉత్థాపితమాతను గూర్చి మూడంశాలు విచారిద్దాం.

1. ఉత్థానం అంటే యేమిటి?

మనం చనిపోయాక మన యీ దేహాలు ఇక్కడే మన్నై పోతాయి. కాని మరియుమాత దేహం అలా మన్నై పోలేదు. ప్రభువు ఆమెను దేహాత్మలతో మోక్షానికి తీసికొని వెళ్లాడు. మరియు ఆత్మతో పాటు దేహం కూడ ప్రభు సన్నిధిలో మహిమను పొందింది. ప్రస్తుతం మానవ మాత్రుల దేహాలేవీ మోక్షంలో లేవు. పునీతుల ఆత్మలు మాత్రమే మోక్షంలో వుంటాయి. పునీతుల దేహాలైనా సరే మన దేహాలైనా సరే లోకాంతంలో గాని ప్రభు సన్నిధిని చేరవు. కనుక ప్రస్తుతం క్రీస్తు మినహా, మోక్షంలో వున్న మానుషదేహం మరియుమాత దొక్కటే. క్రీస్తు

తనంతట తాను ఉత్థాన మయ్యాడు. మరియుమాత తనంతట తాను ఉత్థానం కాలేదు. ప్రభువే ఆమె దేహాన్ని ఉత్థాపనం చేశాడు. అనగా లేపాడు. కనుకనే ఆమె దేహం మోక్షాన్ని చేరింది.

2. ఉత్థాపన కారణాలు

దేవుడు మరియుమాత దేహాన్ని ఎందుకు ఉత్థాపనం చేసినట్లు? పాపం ద్వారా నరునికి మరణం సిద్ధించింది - 1కొ 15,56. మరణం చెందిన దేహాలు మన్నైపోతాయి. కాని మరియుకు పాపమంటూ లేదు. ఆమె నిష్కళంకమాత. అంచేత ఆమెదేహం పాపశిక్షగా క్రుళ్లి మన్నై పోవలసిన అవసరం లేదు. నేరుగా మోక్షానికి వెళ్తుంది. మరి ఆమె చనిపోవడం మాత్రం దేనికి? మరియు చనిపోయింది తాను పాపాత్మురాలు కావడం వల్ల కాదు. క్రీస్తుకు పోలికగా వుండడం కోసం. నరజాతికి శిరస్సైన క్రీస్తు చనిపోయాడు కనుక నరులంతా చనిపోవలసిన ధర్మం వుంది. కనుక మరియు కూడ చనిపోయింది. (అసలు ఆమె చనిపోనేలేదు, చనిపోకుండానే నేరుగా మోక్షానికి వెళ్లిపోయింది అని ప్రాచీన క్రైస్తవ వేదశాస్త్రజ్ఞులు కొంతమంది నుడివారు. కాని అందరూ ఈ వాదాన్ని అంగీకచరు. మరియు మరణాన్ని గూర్చి మనకేమీ స్పష్టంగా తెలియదు. శ్రీసభ ఈ విషయంలో అధికారపూర్వకంగా ఏమీ బోధించలేదు కూడ.)

క్రీస్తుతోపాటు మరియుకూడ మన రక్షణంలో పాల్గొంది. మన వినాశం ఒక పురుషుడు ఒక స్త్రీ ద్వారా. అలాగే మన ఉద్ధరణం కూడ ఒక పురుషుడు ఒక స్త్రీ ద్వారా. తొలి ఆదాము తొలి యేవ తెచ్చి పెట్టిన పతనానికి రెండవ ఆదాము రెండవయేవ ప్రాయశ్చిత్తం

చేసి ఉద్ధరణం కలిగించారు. ఇక, ఈ రెండవ ఆదాము దేహం మోక్షంలో మహిమను పొందింది. అతనితో కలిసి రక్షణరంగంలో కృషి చేసిన రెండవ యేవ దేహం కూడ మహిమను పొందాలి. అలా పొందడమే మరియు మాత ఉత్థాపనం.

క్రీస్తుకి ఆ తల్లిపట్ల అపార గౌరవమ ప్రేమా వుంటుంది. తన్ను ధరించిన ఆ పునీత దేహం క్రుళ్లి పురుగులకు మేతైపోవడానికి, మన్నై పోవడానికి, క్రీస్తు అంగీకరిస్తాడా? తన్ను కని చనుబాలతో పెంచి, ముద్దాడి పెద్దజేసిన ఆ తల్లి పునీత దేహాన్ని ఆ కుమారుడు ఎలా గౌరవించాలో అలాగే గౌరవించి తీరుతాడు. జీవవంతుడైన దేవుడు ఆమెకు జీవమిచ్చి వెలుగులోకి తీసుకవెళ్లాడు. క్రీస్తు ఎక్కడవుంటే ఆ తల్లి అక్కడే వుంటుంది. క్రీస్తును గౌరవించాక ఆ తల్లిని గౌరవించాలి. పూర్వవేదపు మందసం కొయ్యలాగ ఆమెదేహం చెరుపు నెరుగదు.

దేహాత్మలతో మోక్షం జేరుకొనిన మరియు ముగ్గురు దైవవ్యక్తులు ఆదరించి మహిమ పరుస్తారు. దేవునికి తల్లియైనందుకు తగినట్లుగా, మన రక్షణంలో పాల్గొన్నందుకు తగినట్లుగా, ఆ సర్వమంగళను సన్నుతిస్తారు. నీతిమంతులు ఏలాంటి మహిమను పొందుతారో మనం ఊహించనైనా ఊహించలేం అంటాడు పౌలు. జీవితమంతా పాపం విడనాడి నిర్మల జీవితం జీవించిన మరియు ఏలాంటి మహిమ సిద్ధిస్తుందో మనం మాత్రం ఊహించగలమా? పునీతులు, కన్యలు, స్తుతీయులు, వేదసాక్షులు, దేవదూతలు మొదలైన వాళ్లందరి కంటే ఆమె స్థానం గొప్పది. వాళ్లందరికీ ఆమె రాజ్ఞి. చుక్కలన్నిటికంటే సూర్యుడెక్కువ. మోక్షవాసులందరికంటే మరియుమాత యెక్కువ. అన్నిగ్రహాలూ సూర్యునినుండి వెలుగును పొందుతాయి.

ఆమె మహిమ నుండి అందరూ పునీతులూ మహిమను పొందుతారు. మోక్ష వాసులందరూ మొదట దేవుని యందు సంతోషిస్తారు. ఆ పిమ్మట మరియుమాత యందు సంతోషిస్తారు. ఆమె మహిమ వాళ్ల మహిమ. ఆమె వాళ్లందరికీ రాజ్ఞి. ఈలా మోక్షంలో క్రీస్తు సమీపంలో మరియుమాత, మరియుమాత సమీపంలో సకల పునీతులూ శాశ్వతంగా వసిస్తుంటారు.

3. భక్తి భావాలు

మరియుమాత మహిమకు మనమూ సంతోషించాలి. మన నరజాతికి చెందిన ఓ స్త్రీ దేహాత్మలతో నేడు మోక్షంలో వుందంటే మనకే గౌరవం. మన మానవజాతి కంతటికీ మహాలంకారం ఉత్థాపితమాత.

మరియ దేహంలాగే మన దేహమూ ఉత్థాపనమౌతుంది. క్రీస్తు ఉత్థానంలో మరియు పాలుపొందింది. ఆమెలాగే మనంకూడ పాలు పొందుతాం. ఓ రోజు ఉత్థానమౌతాం. అందుకే “శరీరం యొక్క ఉత్థానాన్ని విశ్వసిస్తున్నాను” అంటాం. ప్రభువు మళ్లా విజయం చేసి మనయీ దీన శరీరాన్ని మహిమాన్విత శరీరంగా మార్చాలని కోరుకుంటాం. ఆయన రెండవ రాకడకోసం కనిపెట్టుకొని వుంటాం -ఫిలి 3,21. ఈలా ఉత్థానం కోసం ఎదురుచూచే క్రైస్తవ ప్రజకు ఉత్థాపితమాత ఓ ధ్రువతారలా దారి చూపుతుంది. ఆమెమనలనూ తన చెంతకు పిల్చుకుంటుంది.

మరియుమాత దేహంలాగే మన ఈ దేహం కూడ ఉత్థానమై దేవుని యెదుట మహిమను పొందుతుంది అన్నాం. ఈ దేహం ఓనాడు దేవుని యెదుట నిలుస్తుంది. అలాంటి ఈ దేహాన్ని మనం పవిత్ర

భావాలతో చూస్తుండాలి. ఈ దేహం జ్ఞానస్నానం ద్వారా దేవుని ఆత్మకు మందిర మౌతుంది. తేపతేపకు క్రీస్తునే ఆహారంగా పుచ్చుకొంటుంది. కడన ఉత్థానమై ప్రభు సన్నిధిలో నిలుస్తుంది. కనుక ఈ దేహం పవిత్రమైంది. పురుష దేహమైనా సరే స్త్రీ దేహమైనా సరే, ఈ దేహాన్నెప్పుడూ కామ భావాలతో చూడకూడదు. గౌరవమర్యాదలతో, భక్తి ప్రపత్తులతో చూస్తుండాలి. పౌలు బోధించినట్లుగా ఈ దేహంతోను పాపం చేయకూడదు, ఈ దేహంలోను పాపం చేయకూడదు. అనగా అశుద్ధ పాపాలతో ఈ దేహాన్ని అమంగళ పరచుకోగూడదు -1కొ 6,8.

ఉత్థాపితమాత మోక్షంలో వుండి మనలను మరచిపోదు. అక్కడ నుండి మనకోసం మనవి చేస్తుంటుంది. మనలను కూడ తన చెంతకు పిల్చుకుంటుంది. మనమూ ఆ చోటునకు చేరాలని హెచ్చరిస్తుంటుంది. కావున మనం ఇచటినుండి చూపు మరల్చి అటువైపునకు చూస్తుండాలి ఆ తల్లి చూపించే దివ్యధామం వైపు పయనం సాగిస్తుండాలి.

6. మరియు రాజ్ఞి

ఏడవ శతాబ్దపు భక్తుడు ఇల్డెఫోన్సస్ మరియును గూర్చి చెప్తూ “నేను క్రీస్తుదాసుణ్ణి గనుక మరియుదాసుణ్ణి. మరియు దేవుని దాసురాలు కనుక నా రాజ్ఞి. నేను మరియురాజ్ఞిని సేవించి క్రీస్తు సేవకుడనని రుజువు చేసికొంటాను” అని వ్రాశాడు. మరియు మన రాజ్ఞి. ఇక్కడ మూడంశాలు విచారిద్దాం.

1. మరియు రాజ్ఞి అంటే ఏమిటి?

మరియు పరలోక, భూలోకాలకు రాజ్ఞిగా నియమింప బడింది.

సృష్టి ప్రాణులందరికీ ఆమె రాజ్ఞి. “కృపారసము గల మాతయై యుండెడి రాజ్ఞీ వందనము” మొదలైన ప్రాచీన జపాలు ఆమెను రాజ్ఞిగా పేర్కొంటాయి. కనుక బహుప్రాచీన కాలం నుండే క్రైస్తవ ప్రజలు ఆమెను రాజ్ఞిగా కొనియాడుతూ వచ్చారని విశదమౌతుంది.

మరియ రాజ్ఞిత్వం మనలను పరిపాలించడం కోసం గాదు. మన కొరకు మనవి చేయడం కోసం. ఆ తల్లి నరులందరి కోసమూ క్రీస్తుని మనవి చేస్తుంది. అందరికీ వరప్రసాదాలు ఆర్జించి పెడుతుంది. ఆమె కోరికలనూ, మనవులనూ క్రీస్తు ఎప్పుడూ కాదనడు. ఆ రాజ్ఞి ఓ చంద్రబింబం లాంటిది. వేడుదల రూపమైన ఆమె పాలనం మనందరికీ ఆహ్లాదం కలిగిస్తుంది.

2. కారణాలు

కాని మరియ ఎందుకు రాజ్ఞి యైనట్లు? క్రీస్తురాజు, ఆ రాజు తల్లియైన మరియకూడ రాజ్ఞి. దేవమాతగా ఆమె పొందిన అంతస్తే ఆమెకు ఉత్థాపనం సంపాదించి పెట్టింది. ఆ యంతస్తే ఆమెను విశ్వానికి రాజ్ఞిగా గూడ చేసింది. ఆ తల్లి మధ్యవర్తియైన క్రీస్తుతో సహకరించి పనిచేసిందన్నాం. ఆమె క్రీస్తు అనే రాజుకు సహాయురాలుగా నిలిచింది. కనుకనే ఆ ప్రభువు రాచరికంలో తానూ పాలుపొంది మనరాణి ఔతుంది.

క్రీస్తు తాను ఆర్జించిన రక్షణం ద్వారా మనకందరికీ ప్రభువయ్యాడు. ఆ రక్షణంలో పాల్గొనిన మరియమాత కూడ మనకు రాజ్ఞి ఔతుంది. దైవరాజ్యాన్ని స్థాపించడానికి క్రీస్తు మరియమాతా ఇద్దరూ పాటుపడ్డారు. ఆ రాజ్యానికి క్రీస్తు రాజైతే, మరియ రాజ్ఞి కాదా?

పిత, సుతుడు, ఆత్మ - ఈ మువ్వురు దైవవ్యక్తులూ ఆమెను రాజ్జిగా నియమించి కిరీటం వుంచారు. శ్రీసభ ఆమెను రాజ్జిగా ఎన్నుకొని మరియు రాజ్జి మహోత్సవం అనే పండుగను నెలకొల్పింది. ఆమె రాజ్యం క్రీస్తు రాజ్యమంత విస్తీర్ణమైంది. భూమిమీద, ఉత్తరించే స్థలంలో కూడ ఆమె రాచరికం చెల్లుతుంది. ఆ రాజ్జి నరకంలోని పిశాచాలకు గర్వభంగం కలిగిస్తుంది. దేవునికి ఓడిపోతే పొయ్యాంగాక, ఈ సృష్టి ప్రాణికి కూడ ఓడిపోయాంగదా అని పిశాచాలు సిగ్గుతో మ్రగ్గిపోతాయి. మోక్షంలోని పూర్వ నూత్న వేదాల పునీతులకూ, దేవదూతలకూ మరియు రాజ్జి జెతుంది. ఈ విధంగా భూమి మీద, మోక్షంలో, నరకంలో - అంతటా ఆమె ప్రాభవం చెల్లుతుంది. క్రీస్తు ఎన్నాళ్లు ఎంత వైభవంగా రాజ్యపాలనం చేస్తాడో ఆమెకూడ అన్నాళ్లు, అంత వైభవంగా రాజ్జిగా ఉండిపోతుంది. ఆ కుమారుడు ఆ తల్లి పరిపాలించే రాజ్యానికి అంతమే వుండదు.

క్రీస్తు రాజు అన్నాం. కాని ఆ ప్రభువు రాచరికం అధికారం చెలాయించడం కోసం గాదు, సేవచేయడం కోసం. “మనుష్య కుమారుడు సేవలు చేయించుకోవడం కోసం గాదు, సేవలు చేయడం కోసం వచ్చాడు” -మార్కు 10,45. ఈ క్రీస్తురాజు లాగే మరియు రాజ్జి కూడ మనకు సేవలు చేస్తుంది. మరియు సేవ ఆమె వేడుకోలే. ఇక క్రీస్తురాజుతో పాటు మనమూ రాచరికం చేస్తాం. క్రీస్తురాజుతో పాటు, మరియు రాజ్జితో పాటు మనమూ పరిపాలనం చేస్తాం -2తిమొ 2,12. ఆ ప్రభువుని ఆరాధించి సేవించడమే రాచరికం.

3. భక్తి భావాలు

మరియు రాజ్జిని మనం సేవిస్తుండాలి. మన పనులు కష్టసుఖాలు

ఆ తల్లికి అర్పించుకోవాలి. మన జపతపాలు భక్తి క్రియలు, పుణ్య కార్యాలు ఆ రాజ్ఞికి కానుక పెట్టాలి.

ఈ రాజ్ఞికి పిశాచం శత్రువు. ఆమె పిశాచంతల నలగ ద్రొక్కుతూంటుంది. నిత్యం పోరాడి ఆ పిశాచాన్ని నరకానికి తరమి వేస్తూంటుంది. ఇటువంటి పిశాచాన్ని మనం సేవించకూడదు. దానితో చేతులు కలపనూ కూడదు. మనం పాపం చేసేప్పుడూ, దురభ్యాసాలకు లొంగిపోయేప్పుడూ ఆ రాజ్ఞిని సేవించకుండా పిశాచాన్ని సేవిస్తుంటాం. అది ఆ తల్లికి కోపాన్నీ దుఃఖాన్నీ కలిగిస్తుంటుంది.

ఆమె రాజ్ఞీత్వం మనకోసం విజ్ఞాపనం చేయడమే అన్నాం. మనకు వరప్రసాదాలు ఆర్జించి పెట్టడమే అన్నాం. అంచేత ఆమె ప్రార్థనం మీద మనకు నమ్మకం వుండాలి. అవసరాల్లో ఆ తల్లిని అడుగుకోవడం నేర్చుకోవాలి. నమ్మికతో ఆమె మీద భారం వేసి జీవించడానికి అలవాటు పడాలి. పన్నెండవ శతాబ్దంలోనే బెర్నార్డు భక్తుడు ఆమెనుద్దేశించి “తల్లీ! నీ శరణుజొచ్చి, నీ సహాయమడిగి, నీ వేడుకోలును కోరుకున్న వాళ్లల్లో నిరాశ చెందినవాడు ఒక్కడూ లేడు” అని సవాలు చేశాడు. ఈ సవాలు మనకు ధైర్యాన్ని ఆశనూ కలిగించాలి. కనుక భక్తులు నమ్మకంతో ఆ తల్లిని శరణు వేడుతూండాలి.

7. వరప్రసాద మాత

15వ శతాబ్దపు భక్తుడు సియన్నా బెర్నార్డిను మరియు గూర్చి చెప్తూ “ అన్ని వరప్రసాదాలూ పితనుండి క్రీస్తుకూ, క్రీస్తు నుండి మరియుకూ, మరియు నుండి శ్రీసభకూ లభిస్తాయి. కనుక అన్ని వర ప్రసాదాలూ మరియు ఆధీనంలో వుంటాయి. ఆ వరప్రసాదాలను ఆమె

తన చిత్తం చొప్పున, తనకిష్టం వచ్చిన వాళ్లకి, తనకు తోచిన రీతిగా పంచి పెడుతూంటుంది” అని వ్రాశాడు. మరియు వరప్రసాదాల మాత. ఇక్కడ ఈ విషయాన్ని గూర్చి మూడంశాలు చర్చిద్దాం.

1. వరప్రసాదాల మాత అంటే ఏమిటి?

ప్రస్తుతం మనం పొందే వరప్రసాదాలేవైనా సరే మరియుమాత ద్వారా గాని లభింపవు. క్రీస్తు ద్వారా గాని పిత దగ్గరకు వెళ్లలేం. అలాగే మరియు ద్వారా గాని క్రీస్తు దగ్గరకు వెళ్లలేం. క్రీస్తు మనకోసం పితను మనవి చేసినట్లే, ఆ తల్లి మనకోసం క్రీస్తును మనవిచేస్తుంది. ఈ భూమి మీద చరిస్తున్నపుడు ఆ తల్లి ఎలిసబేతును సందర్శించి స్నాపక యోహానుకు మేలుజేసింది -లూకా 1,41. కానావూరిలో పెండ్లివాళ్ల అక్కర తీర్చింది -యోహా 2,3. కల్వరి కొండ మీద యేసుశిష్యులకు తాను తల్లిగా నిలిచింది -యోహా 19,2. యెరూషలేము మీదిగదిలోవుండి శిష్యులు ఆత్మను పొందాలని ప్రార్థించింది -లూకా 1,14. ఈలా ఈ లోకంలో జీవించి నపుడు క్రీస్తు శిష్యులను ఆదరిస్తూ వచ్చిన తల్లి నేడు మోక్షంలో వుండి మాత్రం మనలను మరచిపోతుందా? పోదు. మనకోసం మనవి చేస్తుంది. వరప్రసాదాలను ఆర్జించి పెడుతుంది.

2. మరియు యెందుకు వరప్రసాదాల మాత?

మరియుమాత ఏలా వరప్రసాదాల మాత ఐంది? ఆమె మన రక్షణంలో తోడ్పడిందన్నాం. రక్షణం ద్వారా క్రీస్తు మన పాపాలను పరిహరించి వరప్రసాదాలను ఆర్జించి పెట్టాడు. ఇక రక్షణ ఫలితమైన వరప్రసాదాలను ఆర్జించడంలో క్రీస్తుకు తోడ్పడిన మరియు, ఆ

వరప్రసాదాలను పంచి పెట్టడంలో గూడ తోడ్పడుతుంది. రక్షణంలో ఆమె తోడ్పాటు అవసరమై కాదు. ఔచిత్యం కోసం అన్నాం. వరప్రసాదాలను పంచి పెట్టడంలో గూడ ఆమె తోడ్పాటు అవసరమై కాదు, ఔచిత్యం కోసం మాత్రమే.

పునీతులు మనకు ఏదో వో ప్రత్యేక వరప్రసాదాన్ని ఆర్జించి పెట్టగలరు. కాని అన్ని వరప్రసాదాలను ఆర్జించి పెట్టలేరు. మరియు మనకు ఏ వరప్రసాదాన్నైనా సంపాదించి పెట్టగలదు. అన్ని వరప్రసాదాలూ ఆమె ద్వారా గాని లభించవు. కనుక పునీతులు కూడ ఆమె ద్వారా గాని మనకు ఆయా వరప్రసాదాలను ఆర్జించి పెట్టలేరు. వేయేల క్రీస్తు వరప్రసాదం మరియు చేతుల మీదుగా గాని నరులకు చేరదు.

మన అక్కరలు ఆ తల్లికి బాగా తెలుసు. ఆమెకు మనకు సహాయం చేయాలనే కోరికా వుంది, శక్తి వుంది. అంచేత మన తరపున మనవి చేసి తీరుతుంది. ఈ మనవి కూడ మన రక్షణానికి వ్యతిరేకంగా వుండదు. అంచేత ప్రభువు ఆమె కోరికను తప్పక తీరుస్తాడు. వెంటనే తీరుస్తాడు కూడ.

మంచి తల్లి బాధ్యత బిడ్డలను కనడంతోనే తీరిపోతుందా? తాను ఆ బిడ్డలను పోషించాలి గదా? తొలియేవ మనలను మరణానికి కంటే యీ రెండవయేవ జీవనానికి కంది. అనగా మరియు మనలను జ్ఞాన జీవితానికి ప్రసవించింది. ఈలా పుట్టిన బిడ్డలమైన మనలను ఆ తల్లి తన వరప్రసాదాలతో పోషిస్తుంది. కావున ఆ తల్లిమీద మనకు ఎంతైన నమ్మకముండాలి. బిడ్డ తల్లి పట్ల లాగ, పనికత్తె యజమానురాలి పట్ల లాగ, మనమూ మరియు మాత పట్ల నమ్మికతో జీవిస్తుండాలి.

మన అయోగ్యతను ఆమె యోగ్యత పూరిస్తుంది. మన అశక్తతను ఆమె శక్తి సవరిస్తుంది. కనుక మన అక్కరలన్నీ ఆ తల్లి ద్వారా దేవునికి విన్నవించుకోవాలి.

వేదశాస్త్రజ్ఞులు మరియుమాత మనకు ఎలా వరప్రసాదాలు ఆర్జించి పెడుతుంది అని ప్రశ్నించుకొని చాల ఉపమానాలు చెప్పారు. 12వ శతాబ్దపు భక్తుడు క్లేర్వో బెర్నార్డు ఆమెను ఓ కాలువతో పోల్చాడు. దూర ప్రాంతంలోని చెరువు లేక ఆనకట్టయందలి నీళ్లు కాలువద్వారా మనవూరి పొలం దాకా వస్తాయి. క్రీస్తు ఓ వరప్రసాదాల చెరువు. ఆ చెరువునుండి వరప్రసాదాలనే జలాలు మరియుమాత అనే కాలువ ద్వారా మన హృదయంలోకి ప్రవహిస్తాయి.

ఇంకా కొందరు మరియును ఓ నిచ్చెనతో ఉపమించారు. నిచ్చెన గుండా యింటిమీదికో, చెట్టుమీదికో ఎక్కిపోతాం. క్రిందికి దిగివస్తాం. మరియుమాత అనే నిచ్చెన గుండా దేవుడు మనమంటి మీదికి దిగివచ్చాడు. మరియు అనే నిచ్చెనను వాడుకొని మనం మోక్షానికి ఎక్కిపోతాం. ఆమె ద్వారా క్రీస్తు దగ్గరకు వెళ్తాం. అనగా మరియు తన వరప్రసాదాల ద్వారా మనలను క్రీస్తుచేతకు చేరుస్తుంది.

వేరుకొందరు ఆ తల్లి చంద్రబింబం లాంటి దన్నారు. చందమామ సూర్యుని వద్ద నుండి వెలుగును పొందుతుంది. తాను వెలుగుతుంది. ఆ వెలుగునే వెన్నెల రూపంలో భూమికి అందిస్తుంది. అలాగేమరియ కూడ క్రీస్తు దగ్గరనుండి వరప్రసాదం పొందుతుంది. తాను ధన్యురాలౌతుంది. ఆ వరప్రసాదాన్ని మనకూ అందించి మనలను కూడ ధన్యులను చేస్తుంది. కనుక సూర్యునికీ భూమికి మధ్య చంద్రబింబం ఎలాగో, క్రీస్తుకు నరులకూ మధ్య మరియు అలాగు.

మరియ యెప్పుడూ క్రీస్తుతో పోటీ పడదు. తాను ఆ ప్రభు కార్యాన్ని కొనసాగిస్తుంది, అంతే. కనుక క్రీస్తు ఉన్న కాడ మరియు ఉండక తప్పదు. మరియుపట్ల భక్తి చూపడానికి ఇష్టపడనివాళ్లు ఆమె స్థానాన్ని అర్థం చేసికొనే ప్రయత్నం చేయడం లేదనే చెప్పాలి.

పూర్వవేదపు పుణ్యస్థలను చాలమందిని గూడ మరియుకు ఉపమానంగా చెప్పారు. ప్రస్తుతానికి ఒక్క ఉపమానాన్ని చూద్దాం. పర్షియా రాజు యిస్రాయేలు ప్రజలను నాశం చేయబోతుండగా ఎస్తేరురాణి ఆ ప్రభువును మనవిచేసి తన జనులను కాపాడింది. అలాగే మరియు కూడ మోక్షంలో ప్రభు సన్నిధిలో మనకోసం మనవి చేస్తుంది. ఆ ప్రభు కోపం తొలగిస్తూంటుంది.

ఫలితార్థమేమిటంటే అన్నివరప్రసాదాలు పిత నుండి క్రీస్తుకూ, క్రీస్తు నుండి మరియుకూ, మరియు నుండి విశ్వాసులకూ సంక్రమిస్తాయి. దేవుడు మరియును ఈలా వరప్రసాద ప్రదాయిని చేయడం అవసరమై గాదు. ఔచిత్యంకోసం. ఇది దేవుడేర్పరచిన నిర్ణయం. ఈ నిర్ణయానికి తిరుగులేదు.

3. భక్తి భావాలు

తూర్పుదేశపు జ్ఞానులు ప్రయాణమై వచ్చి తల్లి మరియును ఆమెతో వున్న బిడ్డను చూచారట -మత్త 1,11. సువిశేషం చెప్పదుగాని, ఆ తల్లి క్రీస్తు శిశువుని వాళ్లకు అందించి వుంటుంది. జ్ఞానులు ఆ శిశువును ముద్దిడుకొని ఆరాధించి వుంటారు. అప్పటి నుండి శ్రీసభలో ఆమెస్థానం, క్రీస్తు శిశువుని క్రైస్తవ ప్రజలకు అందిస్తూండడమే. మన తరపున మనం, ఆజ్ఞానుల్లాగే, మరియుద్వారా గాని క్రీస్తును చేరలేం.

అడగందే అమ్మైనా పెట్టదు. మనం బిడ్డల్లాగ ఆ తల్లి చెంతకు

గబగబ పరుగెత్తాలి. మన అవసరాలను ఆతల్లికి విన్నవించుకొని ఆమె సహాయం అడుగుకోవాలి. మన అయోగ్యతను తలంచుకొని భయపడ కూడదు. బిడ్డల దౌర్భాగ్యం ఎంత గొప్పదో అంత జాలితో తల్లి వాళ్లను ఆదరిస్తుంది గదా?

మరియ మనకు రకరకాల వరప్రసాదాలు ఆర్జించి పెడుతుంది. కాని ఆమె ఇచ్చే ప్రధాన వరప్రసాదం క్రీస్తే. మరియు క్రీస్తనే పండ్లను కాసిన ద్రాక్షతీగ. క్రీస్తనే వెన్నువేసిన గోదుమపైరు. ఈ గోదుమ అప్పుం ఈ ద్రాక్ష సారాయం మనపూజలో క్రీస్తుగా మారిపోతాయి. కనుక ఆ తల్లి రోజురోజు మనకు క్రీస్తనే భాగ్యాన్ని ప్రసాదిస్తుండాలని అడుగుకొందాం.

మరియను తల్లిగా బొందడమూ, ఆమెను ప్రేమించడమూ గొప్పభాగ్యం. మరియుమాత పట్ల భక్తిలేనివాళ్లు దిక్కుమక్కులేని అనాథ శిశువుల్లా అలమటించి పోతారు. 12వ శతాబ్దపు భక్తుడైన ఆన్సెల్మ్ “ఓ ప్రభూ! నీవు మీ తల్లిని ఎంతగా ప్రేమించావో, మేముకూడ ఎంతగా ప్రేమించాలని కోరుకుంటున్నావో, అంతగా ఆతల్లిని ప్రేమించేభాగ్యం నీ మాతృ ప్రేమద్వారా మాకు ప్రసాదించు” అని ప్రార్థించాడు. కాని క్రీస్తు ఎంతగా కోరుకొంటున్నాడో అంతగా ఆ తల్లిని ప్రేమిస్తున్నామా?

8. ఇద్దరు ఏవలు

క్రైస్తవమతానికి ఆధారాలు రెండు: బైబులు, పితృపాదుల బోధలు. ఈ రెండవ దానినే పారంపర్యబోధ అంటాం. పితృపాదులు గ్రీసు, సిరియా, ల్యాటిను దేశాలకు చెందినవాళ్లు. వీళ్లు గ్రీకు, సిరియను, ల్యాటిను భాషల్లో ప్రజలకు బోధించారు, రచనలు చేశారు. గ్రీకు

పితృపాదుల్లో క్రిసోస్తం, అలెగ్జాండ్రీయా సిరిల్, గ్రెగోరీ నీస్సా, గ్రెగోరీ నాసియాన్సస్, జాన్ డమసిన్ మొదలైనవాళ్లు ముఖ్యులు. ల్యాటిను పితృపాదుల్లో అగస్టీను, జెరోము, ఆంబ్రోసు ముఖ్యులు. సిరియను పితృపాదుల్లో ఏఫ్రేము ముఖ్యుడు. వీళ్లంతా క్రీస్తుశకం 2-5 శతాబ్దాల మధ్యలో జీవించిన వాళ్లు. అంతా పునీతులు. చాలమంది బిషప్పులు కూడ. వీళ్ల బోధలు ఇప్పుడు గ్రంథరూపంలో లభిస్తాయి.

క్రైస్తవ మతాంశాలన్నీ స్పష్టంగా బైబుల్లో లేవు. కొన్ని అంశాలు పితృపాదుల బోధల్లో మాత్రమే వుండిపోయాయి. అందుకే శ్రీసభ బైబులుతోపాటు పారంపర్య బోధను కూడ గ్రహించింది. మనకు బైబులు ఎంత ప్రమాణమో పారంపర్య బోధకూడ అంత ప్రమాణం. పరిశుద్ధ రచయితలను ప్రేరేపించి బైబులు గ్రంథాలను వ్రాయించిన పరిశుద్ధాత్మే పితృపాదులను కూడ ప్రేరేపించి వాళ్ల చేత ఆయా క్రైస్తవ సత్యాలను చెప్పించింది.

16వ శతాబ్దంలో ప్రొటెస్టెంటు శాఖలు ఆదిమ క్రైస్తవ సమాజం నుండి చీలిపోయాక పారంపర్య బోధను గ్రహించడం మానివేశాయి. బైబులును మాత్రమే ప్రమాణంగా స్వీకరించాయి. ఈ కారణం చేతనే నేడు క్యాతలిక్ సమాజానికి ఇతర ప్రొటెస్టెంటు క్రైస్తవ సమాజాలకూ క్రైస్తవ సత్యాల విషయంలో కొన్ని భేదభావాలు గోచరిస్తాయి.

మరియమాతనుగూర్చి క్యాతలిక్ సమాజం విశ్వసించే సత్యాలన్నీ బైబుల్లో స్పష్టంగా కనిపించవు. కాని పితృపాదుల బోధల్లో వున్నాయి. ప్రొటెస్టెంటు శాఖవాళ్లు పితృ పాదుల బోధలను నిరాకరించారు కనుక ఆ శాఖల్లో మరియమాతను గూర్చిన అంశాలు అడుగంటిపోయాయి.

పూర్వాధ్యాయాల్లో మరియమాతనుగూర్చి చెప్పిన అంశాలను

చాలవరకు పితృపాదుల రచనల్లో నుండే స్వీకరించాం. మరియును గూర్చి ప్రస్తావించేటప్పుడు పితృపాదులంతా ఆమెను ఏవతో పోలుస్తూ వచ్చారు. మరియుమాత స్థానం అర్థం చేసికోవాలంటే ఈ పోలికను చక్కగా అర్థం చేసికోవాలి. అంచేత ఈ యధ్యాయంలో ఈ పోలికను పరిశీలిద్దాం. ప్రస్తుతం పితృపాదుల రచనల్లో నుండి ఈ యిద్దరి ఏవల పోలికకు సంబంధించిన వాక్యాలను ఇక్కడ సంగ్రహంగా పొందు పరుస్తూన్నాం.

తొలియేవ పాపం లేకుండానే జన్మించింది. కాని ఆ భాగ్యాన్ని నిలుపు కోలేదు. రెండవ యేవకూడ పాపం లేకుండా జన్మించింది. పాపం లేకుండానే జీవించింది కూడ. కనుక ఆమె అవివేకవతి, ఈమె వివేకవతి.

తొలియేవ తాను మరణానికి లొంగివుండేది కాదు. ఆ భాగ్యదశలో ఆదిదంపతులకు చావంటూ లేనేలేదు. కాని తొలియేవ మూర్ఖురాలై పాపం చేసి మరణం తెచ్చిపెట్టుకుంది. ఐనా రెండవ యేవ పాపాన్ని ఎదుర్కొని నిలిచింది. మరణాన్ని జయించింది. దేహాత్మలతో మోక్షానికి వెళ్లింది. కనుక ఆమెకంటే యీమె ధన్యురాలు.

ఆ తొలితల్లి భౌతికంగా ఆధ్యాత్మికంగా గూడ మనకు మాతగా నియమింపబడింది. కాని యేవ ఆ యాధ్యాత్మిక జీవితాన్ని కోల్పోయింది. మనకూ దాన్ని అందించ లేకపోయింది. కాని యీ రెండవ యేవ మాత్రం మనకు ప్రతిదినం జ్ఞానజీవితాన్ని అందిస్తూనే వుంటుంది. రోజురోజు మనకు వరప్రసాదాలు ఆర్జించి పెడుతూనే వుంటుంది. కనుక ఆ తల్లికంటే ఈ తల్లి మేలైంది. ఆమె మృతుల మాత, ఈమె జీవవంతుల మాత.

ఆ తల్లి అవిధేయత వలన దేవుని యాజ్ఞమీరి తనకూ మనకూ చావు తెచ్చిపెట్టింది. ఈ తల్లి విధేయత వలన దేవుని యాజ్ఞకు బద్ధురాలై తనకూ మనకూ గూడ జీవం తెచ్చిపెట్టింది. ఆమె అవిధేయవతి, ఈమె విధేయవతి.

ఆ కన్య తన పాపం ద్వారా మన గొంతుకు ఉరిపెట్టి పోయింది. మరో కన్య ఈ వురి విప్పింది. ఆ కన్య పాపాత్మురాలు అనబడుతుంది. ఆ తొలికన్య పాపానికి ఈ మలికన్య పరిహారం చేసింది. ఆ తొలికన్య తప్పిదం క్షమించమని ఈ మలికన్య దేవుని మనవిచేసింది. ఆమెకు తగిలిన శాపాన్ని ఈమె తీర్చింది. కనుక ఆమె యీమెను తన రక్షకిగా భావిస్తుంది.

పిశాచం ఆ తొలిస్త్రీని వంచించింది. యేవ మోసపోయింది. ఆమె పిచ్చిదై పిశాచం పలుకులు స్వీకరించింది. హృదయంలో నిల్చుకుంది. తన కడుపులో విషం తాల్చింది. కాని ఈ రెండవ స్త్రీ పిశాచం పలుకులకు మోసపోలేదు. ఈమె గబ్రియేలుదూత పలుకులను స్వీకరించింది. తన హృదయంలో నిల్చుకుంది. తన గర్భంలో జీవాన్ని ధరించింది. ఆ స్త్రీ మనకు విషాన్ని అందించింది. కాని ఈ స్త్రీ అమృతాన్ని ప్రసాదించింది.

నాడు ఆ తోటలో చెట్టుదగ్గర నిలుచుండి సైతాను మాటలకు మోసిపోయింది ఆ తెలివి తక్కువ కన్య. మళ్లా మరోచెట్టు దగ్గర, అనగా సిలువ చెంత నిలుచుండి సైతానుని జయించింది ఈ తెలివిగల కన్య. ఆనాడు సైతాను కన్య పాదం కరిచింది. ఈనాడు ఈ కన్య సైతాను తలనే కాలితో నలగ ద్రొక్కింది. పిశాచం ఆనాడు తాను పొందిన విజయాన్ని తలచుకొని పొంగిపోయింది. కాని ఈనాడు తాను

పొందిన పరాభవానికి క్రుంగిపోయింది. “ఆనాడు ఆ కన్యనుమోసగించి నేను పాముకుంది మాత్రం ఏముంది? మెదలకుండా వున్నా బాగుండేది గదా” అని విచారించింది. పిశాచం దేవుడు ఓడిస్తే ఓర్చుకుంటుంది గాని కేవలం ఓ సృష్టి ప్రాణి ఓడిస్తే ఓర్చుకోలేదు గదా! ఐనా మరియు మాత ఓడించందే పిశాచంఓటమి పూర్తి వోటమి కాజాలదు. ఒక పురుషుణ్ణి ఒక స్త్రీని జయించి ఆనాడు తాను పూర్తిగా నెగ్గింది. మళ్లా ఒక పురుషుడూ ఒక స్త్రీ జయిస్తేనే గాని దానికి పూర్తిగా శృంగభంగం జరగదు.

తొలి ఆదాము పాపంచేశాడు. అతడు నరజాతికి శిరస్సు కావున అతని పాపం మనకూ సంక్రమించింది. కాని ఆ తొలి ఆదాము పాపంలో ఓ స్త్రీ కూడ పాల్గొంది. ఏవ మన తలగాదు గనుక ఆమె పాపం తనంతట తాను మనలను నాశంజేసి వుండదు. కాని ఆదాము పాపంతో గూడి ఆమె పాపంగూడ మనకు నాశం దెచ్చి పెట్టింది. ఇక ఒక పురుషుడు ఒక స్త్రీ మనకు నాశం దెచ్చిపెట్టినట్లే, మళ్లా ఒక స్త్రీ ఒక పురుషుడు మనకు రక్షణం దెచ్చిపెట్టారు. ఏవ మన పతనంలో పాల్గొన్నట్లే మరియు మన ఉద్ధరణంలో పాల్గొంది. మరియు తనంతతాను మనలను రక్షించి వుండలేదు. ఆమె మన తలగాదు. రక్షకుడేమో క్రీస్తు. కాని క్రీస్తు రక్షణంలో తానూ పాల్గొనడం వల్ల క్రీస్తుతో, క్రీస్తునందు తానూ మన రక్షకి అని చెప్పబడుతుంది.

నేడు మనం మరియుమాతను గౌరవించడంలో ఉద్దేశం ఇది. తొలియేవ మన పతనంలో పాల్గొన్నట్లే మలియేవ మన ఉద్ధరణంలో పాల్గొంది. ఆదాము పాపంతో గలిసి తొలి యేవ పాపం మనలను

నాశం జేసింది. క్రీస్తు పరిహారంతో ఐక్యమై మలియేవ పరిహారం మనలను రక్షించింది. యథార్థంగా పాపియేమో ఆదామొక్కడే, రక్షకుడేమో క్రీస్తు ఒక్కడే. కాని అతనితోను ఇతనితోను ఓ స్త్రీని జోడించడం దేవుని చిత్తమైంది. రక్షణగాథలో ఆ యేవా ఈ యేవా చారిత్రకంగా నిలిచిపోయారు. ఈ యిద్దరు స్త్రీలు నిర్వహించిన పాత్రలను మరచిపోలేం. ఆమె పతనాన్నీ, ఈమె ఉద్ధరణాన్నీ స్మరింపక తప్పదు. ఈ స్మరణమే మరియుమాత పట్ల భక్తిని గౌరవాన్నీ కలిగిస్తుంది.

ఆ తల్లి పట్ల మనం చూపే భక్తి క్రీస్తుకి అప్రియం గలిగించదు. ఆ తల్లిని గౌరవించినపుడు ఆ కుమారునే గౌరవిస్తున్నాం. ఆ తల్లిని అనాదరం చేసినపుడు ఆ కుమారునే అనాదరం చేసినట్లు.

9. భీరనాలి మరియు

క్రీస్తు తర్వాత మరియుమాత అంతటి వ్యక్తి లేదు. ఆమె రక్షకుని మాత, మోక్షానికి రాజ్ఞి. తిరుసభకు తల్లి. కమన క్యాతలిక్ సమాజంలో స్త్రీలు, మరకన్యలూ మరియును ఆదర్శంగా పెట్టుకొని తమ వ్యక్తిత్వాన్ని పెంపొందించుకొంటుంటారు. కనుక మరియు ప్రాముఖ్యం అన్ని విధాల గణనీయమైంది.

ప్రాచీన వేదశాస్త్రులు మరియును గూర్చి సంప్రదాయ పద్ధతిలో మాట్లాడుతూ వచ్చారు. ఆమె కోమల హృదయ. నిష్క్రియాశీల. దేవుని వరప్రసాదాన్ని స్వీకరించడం మాత్రమే ఆమె చేసిన పని. ఇంకా ఆమె వినయవతి. దేవుని చిత్తప్రకారం జీవించిన భక్తురాలు. సహనశీల. బాధామయురాలు. విశుద్ధురాలు, నిత్యకన్య, ప్రార్థనామయి. కరుణాపూరిత. పూర్వరచయితలు మరియును చిత్రించిన తీరు ఇది.

పేదసాదలూ, విశేషంగా స్త్రీలు మరియును ఆదర్శంగా బెట్టుకొని ఓర్పుతో జీవించాలి అన్నారు. ప్రత్యేకించి కాన్వెంటు నాల్గుగోడలు దాటి వెలుపలికి వెళ్లకుండా సాంఘిక బాధ్యతలు ఏవీ లేకుండా జీవించే మరకన్యలకు ఆమె ఆదర్శం అని చెప్పారు. ఆమె వినయవిధేయతలూ కన్యత్వమూ వారికి ప్రేరణం కలిగిస్తాయి అనుకొన్నారు. సిస్టర్లు మరియుకు ప్రార్థన చేసి తమ అవసరాల్లో ఆమె నుండి సహాయం పొందాలని కోరారు. మనం చిన్ననాటి నుండి మరియును గూర్చిన ఈలాంటి భావాలకు అలవాటు పడిపోయాం.

కాని నేటి క్రైస్తవవేదాంతులు మరియును ఇలా చిత్రించడం లేదు. వీరి దృష్టిలో మరియు సామాజికబాధ్యతలు నెరిగిన వ్యక్తి. సంఘజీవి. పేదలను ఆదుకొన్న కరుణామయి. ఎన్నో సమస్యల నెదుర్కొని వాటితో నిబ్బరంగా పోరాడిన ధీరవనిత. క్రియాశీల. దేవుని చిత్తానికి కట్టుపడివున్నా తన స్వేచ్ఛను ఈ క్రింది విధాలుగా సద్వినియోగం చేసికొన్న ఆదర్శ మహిళ.

1. యువతిగా మరియు :

దేవదూత మరియుకు మంగళవార్త చెప్పాడు. ఆమె గర్భం ధరించింది. కాని ఆ సంగతిని యోసేపుకి తెలియజేయడం ఎలా? యూదుల సంప్రదాయం ప్రకారం పెండ్లికాకుండానే చూలాలైన యువతిని రాళ్లతోకొట్టి చంపుతారు. కనుక ఆమె యెంతో ఆందోళనకు గురైయుండాలి. ఆమె మంగళవార్తను గూర్చి విన్న యోసేపు కూడ ఆశ్చర్యచకితుడై యుండాలి. ఇంకా మెస్సీయా బాధలనుభవిస్తాడని మరియుకు కొంతవరకైనా తెలుసు. అలాంటి బాధామయ సేవకునికి తను తల్లికావాలి. ఐనా ఆమె దేవదూతతో నీమాట చొప్పుననేనాకు

జరుగునుగాక అని ధైర్యంగా పలికింది. మరియు పిరికిది కాదు, సాహసవంతురాలు.

2. ఎలిసబేతును సందర్శించడం :

మరియు తన బంధువైన యెలిసబేతుకు పురుడుపోయడానికి పోయింది. ఈ సందర్భంలో ఆమె మహిమగీతం ఆలాపించింది. ఈ పాట బయటికి చూడ్డానికి భక్తిమంతంగానే వుంటుంది. కాని యిది గొప్ప విప్లవ గీతం. దీనిలో సాంఘికంగా, రాజకీయంగా, ఆర్థికంగా మతపరంగా గూడ గొప్ప విప్లవ భావాలున్నాయి. ధనవంతులు దైవరాజ్యాన్ని కోల్పోతారు. అది పీడితులకు దక్కుతుంది. పవిత్రుడూ, శక్తిమంతుడూ, కరుణామయుడు ఐన ప్రభువే దాన్ని పీడితులపరం జేస్తాడు. దీనులు విజయాన్ని చేపడతారు. అహంకారులు మన్ను గరుస్తారు. ఈలాంటి పాటను వినించిన వ్యక్తి గుండెల్లో ఎన్ని తిరుగుబాటు భావాలున్నాయో ఊహించవచ్చు. మరియు మన మనుకొన్నట్లుగా వట్టి తీయని తల్లీ, లోకంపోకడ లెరుగని భక్తురాలూ కాదు.

3. ఎలప్రాయపు తల్లి :

నిండు చూలాలైన మరియు 90 మైళ్లు నడిచి బేత్లెహేము చేరుకొంది. కనుక ఆమె మనం మామూలుగా దేవమాత చిత్రాల్లో చూచే సుకుమారి కాదు. దేహదారుఢ్యం గల మహిళ. బేత్లెహేములో ధనవంతులు మరియు యోసేపులకు ఆశ్రయం నిరాకరించారు. కనుక ఆమె వ్యధకు గురైంది. నేడు మురికి వాడల్లో నివసించే పేదవారిలాంటి దైంది. సమాజం అనాదరణకు గురైంది. జంతువులూ పామరులైన గొర్రెల కాపరులూ ఆమెకు సహచరులయ్యారు. ఈ పట్టున ప్రాచీన

రచయితలు ఆమె శిశువును కన్నాక గూడ కన్యత్వాన్ని కోల్పోలేదని వ్రాశారు. వారికి ఆమె కన్యత్వం ముఖ్యం. కాని నేటి రచయితలు ఆమె కటిక పేదల అగచాట్లకు గురైందని చెప్తున్నారు.

4. శిశువును కానుక పెట్టడం :

మరియా యోసేపులు బాలయేసుని దేవాలయంలో కానుకగా అర్పించారు. ఆ సమయంలోనే వృద్ధుడైన సిమియోను వచ్చి ఈ శిశువు అనేకుల పతనానికీ ఉద్ధరణానికీ కారకుడౌతాడు. ఓ ఖడ్గం నీ హృదయాన్ని గూడ దూసుకొని పోతుందని మరియుతో చెప్పాడు. పూర్వ రచయితలు ఇక్కడ మరియు మోషే ధర్మశాస్త్రానికి విధేయురాలు కావడం గొప్ప అని చెప్పారు. కాని ఆధునికులు ఇక్కడ తల్లిగా మరియు అనుభవించిన బాధలు ముఖ్యమని చెప్తున్నారు. బాధ్యత నెరిగిన వ్యక్తిగా ఆమె కుమారునితో పాటు తానూ భావికాలంలో రాబోయే శ్రమలను అనుభవించడానికి సంసిద్ధమైంది.

5. ఈజిప్టుకు పారిపోవడం :

తిరుకుటుంబం రాజకీయంగా దేశబహిష్కృతమైంది. ఇప్పుడు కూడ పాలస్తీనా నుండి ఈజిప్టుకు మట్టిరోడ్డు వెంటప్రయాణం చేయడం చాలకష్టం. మరియు భద్రంగా గట్టిన కాన్వెంటు గోడల మధ్య వసించలేదు. ఎండ వానలకూ శీతోష్ణాలకూ గురైంది. ఆనాటి క్రూరరాజకీయాలకు చిక్కి నలిగిపోయింది. మరియు యోసేపులు పూర్వపు యిస్రాయేలీయుల్లాగే కాందిశీకులుగా, పేదలుగా ఈజిప్టునకు వెళ్లారు. అక్కడ బానిస బ్రతుకులు ఈడ్చారు. ఇక్కడ బేత్లెహేములో క్రీస్తు శిశువు తప్పించుకొని పోయాడని ఆగ్రహించి హెరోదు

నిరపరాధులైన శిశువులను మట్టుపెట్టించాడు. బలవంతులు దుర్బులులైన పేదలకు చేసే అన్యాయాలకు మరియు పరితపించి కన్నీరు కార్చింది.

6. దేవాలయ సందర్శనం :

క్రీస్తుకు 12 ఏండ్ల యీడొచ్చినపుడు మరియు యోసేపులు యెరుషలేము పాస్కోత్సవానికి వెళ్లారు. ఆ సమయంలో క్రీస్తు బాలుడు నేనుతండ్రి పనిలో నిమగ్నుణ్ణి కావద్దా అన్నాడు. ఆ మాటలు తల్లికి అర్థం కాలేదు. ఆమెకు క్రీస్తు భవిష్యత్తును గూర్చి స్పష్టంగా తెలియదు. దేవుని మీద భారంవేసి తనకు అంతుబట్టని సంగతులను విశ్వాసంతో నమ్ముతూ వచ్చింది. చీకటిలో తడవుకొంటూ నడచింది. ఈ సంఘటనం తర్వాత కొన్నాళ్లకు యోసేపు చనిపోయి వుండాలి. ఇక కుటుంబం ఆలనాపాలనా అంతా ఆమె నెత్తిన పడింది. కనుక మరియును పవిత్ర కన్యనుగా కంటే కాయకష్టం చేసికొని బ్రతికిన గృహిణినిగా గణించడం మెరుగు.

7. క్రీస్తు బహిరంగ జీవితం :

ప్రభువు తల్లిని వీడి బహిరంగ జీవితం ప్రారంభించాడు. యెరుషలేములోని మతాధికారులు క్రీస్తుకువ్యతిరేకులయ్యారు. అతడు కూడ యూదుల విశ్రాంతి దినం, ధర్మశాస్త్ర నియమాలు మొదలైన వాటిని నిరసిస్తున్నాడు. పేదలు సుంకరులు మొదలైన అట్టడుగువర్గం వాళ్ల కోపు తీసికొంటున్నాడు. మరియు కలత చెందింది. కుమారుని భావాలు ఆలోచనలు ఆమెకు సరిగా అర్థంకాలేదు. ఐనా విశ్వాసంతో దేవుణ్ణి నమ్మింది. క్రీస్తు ఆదరించే పేదల పట్ల తానూ ఇష్టం పెంచుకొంది.

యేసుకి 30 ఏండ్లు. మరియు 50 ఏండ్లు వితంతువు. కానావూరి వివాహంలో ఆమె కుమారునడిగి బంధువులకు ద్రాక్షరసం సరఫరా చేయించింది. కొందరు నరులు క్రీస్తుకి ఎడబాయని అనుచరులయ్యారు. కొన్ని సార్లు ఆమె కూడ కుమారుని అనుసరించింది. యెరూషలేములోని రాజకీయ నాయకులు మతాధికారులు మాత్రం క్రీస్తును తీవ్రంగా ఎదిరిస్తున్నారు. మరియు భయపడింది. రాజకీయ ప్రాబల్యానికి వెరచింది. అధికారుల బలానికి దడిసింది. ఆమె మన మనుకొన్నట్లుగా కేవలం కోమల హృదయ, మృదుస్వభావ, మననశీల మాత్రమే కాదు. ధీరవనిత. ఆనాటి రాజకీయాల్లో ఆమెకు ప్రవేశముంది. వాటి తాకిడికి గురైంది కూడ.

8. క్రీస్తుకి తీర్పు :

మరియు క్రీస్తుకి జరిగిన తీర్పును, అతడనుభవించిన హింసలనూ కండ్లార చూచి వుంటుంది. సిలువ మార్గంలో ఆమె కుమారునికి ఎదురు పడింది. శిష్యులు ప్రభువును విడచి పారిపోయినా ఆమె అలా చేయలేదు.

9. సిలువ క్రింద :

క్రీస్తు చనిపోయేపుడు మరియు సిలువ క్రింద నిలచివుంది. కుమారుని శ్రమలు కండ్లారా చూస్తూగూడ అతనికి సహాయం చేయలేక దుఃఖించింది. విశేషంగా తన కుమారుడు అపజయం పొంది మరణించినందులకు ఎంతో బాధపడింది. ఐనా ఆమె వేదనలు మానసికమైనవే గాని శారీరకమైనవి కావు. శత్రువులు ఆమెను ఎగతాళి చేసి యేడ్పించి వుంటారు. ఆమె నిబ్బరంగా సహించి ఊరకుంది.

క్రీస్తు ఆమెను యోహానుకి తల్లిగాను, యోహానుని ఆమెకు కుమారునిగాను అర్పించాడు. కుమారుని మరణానంతరం ఆమె వయసుమళ్లిన మహిళగా కొన్నియేండ్లపాటు జీవించి వుంటుంది.

10. చివరిదాకా విశ్వాసాన్ని నిల్పుకొంది :

శిష్యులు పారిపోయినా మరియు క్రీస్తును విడచి పారిపోలేదు. కుమారుని మరణం వరకు అతనికి అంటిపెట్టుకొని వుంది. క్రీస్తు చర్యలు తనకు అర్థం గాకపోయినా అతన్ని విశ్వసిస్తూ వచ్చింది. క్రీస్తు దాటిపోయిన తర్వాత అతని వుద్యమాన్ని బలపరిచింది. శిష్యులకు తల్లియై క్రీస్తులేని లోటు తీర్చింది. తన పాలబడిన బాధ్యతలను సంతృప్తికరంగా నిర్వహించింది. క్రీస్తు జీవితకాలమంతా అతనిపట్ల, క్రీస్తు మరణానంతరం అతని అనుచరుల పట్లను అంకిత భావంతో మెలిగింది.

11. ఉత్థాపితమాతయైన మరియు ఈనాడు మనకు స్ఫూర్తినిస్తుంది

క్రీస్తులాగే మరియుకూడ నరుల దేహాత్మల పరిపూర్ణ విమోచనం కొరకు కృషి చేసింది. మరియును జూచి నేటి మన స్త్రీలు కూడ పరిపూర్ణ విమోచనం కొరకు కంకణం కట్టుకోవాలి. మన దేశంలో, ప్రపంచ మంతటా గూడాను, స్త్రీలకు ఎన్నో అన్యాయాలు జరుగుతున్నాయి. మహిళలు మరియు నుండి ప్రేరణం పొంది ఈ యన్యాయాలను ధైర్యంతో ఎదిరించాలి. వాళ్లు వట్టినే పుణ్యక్షేత్రాలకు వెళ్లి ఆమెకు ప్రార్థనలు చేస్తేనే చాలదు.

చాలమంది సిస్టర్లు వాళ్ల పేరుకి ముందు మరియు పేరు గూడ చేర్చుకొంటారు. మంచిదే. కాని సిస్టర్లు మరియులాగ బాధ్యతయుతంగా మెలగాలి. దుష్టశక్తులనుండి తమ్ముతామూ, తోడి స్త్రీ జాతినీ కూడ

విమోచించుకోవాలి. మరియు కన్యత్వం మాత్రమే గాక ఆమె సామాజిక స్ఫురణ, ధైర్యము కూడ వారికి ఆదర్శం కావాలి.

మామూలుగా మరియుమాత పట్ల మనకందరికీ భక్తి వుంటుంది. కాని సంప్రదాయభక్తి చాలదు. మరియు ఆనాటి విమోచనోద్యమంలో పాల్గొంది. ఆనాటి ఘరానా అధికారుల నెదిరించి పీడితులైన దీనప్రజల కోపు తీసికొంది. ఆనాటి పరపీడనం నేడూ లోకంలో కొనసాగుతూనే వుంది. కనుక మరియును ఆదర్శంగా పెట్టుకొని మనం కూడ అన్యాయాలు నెదిరించి పోరాడాలి. అందరికీ న్యాయం జరిగి సమసమాజం ఏర్పడేలా చూడాలి. మన తరపున మనం ఎవరికీ అన్యాయం తలపెట్టకూడదు. ధీరత్వం, క్రియాపరత్వం, అంకితభావం గల మరియుమాతను చూచి నేటిలోకంలో మనం కూడ ఆ దౌడ్డగుణాలను అలవర్చుకోవాలి.

10. మరియుమాతపట్ల భక్తి

పరలోకపిత ఆనాదినుండి మనలను రక్షించాలని సంకల్పించు కున్నప్పుడే క్రీస్తుతోపాటు మరియును గూడ ఎన్నుకున్నాడు. ఆమె క్రీస్తుతో సహకరించి మన రక్షణంలో పాల్గొంది. రక్షణమాత ఐంది. నేడు మోక్షంలో వుండి మనకు అన్ని వరప్రసాదాలూ సంపాదించి పెడుతుంది. మన తరపున క్రీస్తును మనవి చేస్తుంటుంది. ఆప్రభువు మళ్లా రెండవమారు విజయం చేయకముందు విశ్వాసులంతా ఆమెపట్ల భక్తి చూపుతారని చాలమంది పునీతులు అభిప్రాయపడ్డారు.

దేవుడే ఆమెను ఎన్నుకొని మన రక్షణమాతనుగా నియమించాడు. కనుక మనమూ ఆమెను ఎన్నుకొని గౌరవించాలి. ప్రభువు

ఆమె ద్వారా మన చెంతకు వచ్చాడు. మనమూ ఆమె ద్వారాగాని తన్ను జేరలేమని నేర్పాడు. అంచేత మనం ఆ తల్లి పట్ల భక్తి చూపుతూండాలి.

క్రైస్తవ ప్రజలు మరియుమాతపట్ల చూపే భక్తి క్రియలు చాలా వున్నాయి. ఆమె పండుగలు చేసికొనవచ్చు. నిష్కళంకోద్భవమూ, ఉత్థాపనమూ ఈ పండుగల్లో ముఖ్యమైనవి. శనివారాలను భక్తిపూర్వకంగా ఆమెకు సమర్పించవచ్చు.

మనలనూ మన రోజువారి పనులనూ ఆ తల్లికీ ఆమె ద్వారా క్రీస్తుకీ అర్పించుకోవచ్చు. పాపం కట్టుకోకుండా వుండేలా సాయపడమని ఆ తల్లిని అడుగుకోవచ్చు.

మరియమాత ఉత్తరీయం ఒకటుంది. 1251 లో ఆమె సైమన్ స్టోక్ అనే ఆంగ్ల భక్తునికి దర్శనమిచ్చి తన ఉత్తరీయాన్ని ధరించేవాళ్లు నరకానికి పోరని మాటయిచ్చింది. ఈ యుత్తరీయంతోపాటు ఆమె స్వరూపాలు ధరించడమూ, ఆమె చిత్రాలూ ప్రతిమలూ ఇండ్లలో పెట్టుకొని పూజించడమూ సనాతన క్రైస్తవచారం. మరియుమాత ప్రతిమకు చూపిన గౌరవం ఆ బొమ్మకు గాదు, మరియుకు చెందుతుంది. గతించి పోయిన మన తాతగారి ఫొటోకు చూపిన గౌరవం ఆయనకే చెందుతుంది గదా!

మరియను గౌరవించే సభలు కొన్ని వున్నాయి. సొడాలిటీ, లీజను వీటిల్లో ముఖ్యమైనవి. ఈ సభల్లో చేరి ఆ తల్లిని నుతించవచ్చు.

మరియమాత పేర చెప్పే జపాలూ చాలావున్నాయి. మరియు నామం, దేవవరస్రాద జపం, త్రికాల జపం, నవీనా జపాలూ, దేవమాత ప్రార్థన, కృపారస మంత్రం, మిక్కిలి నెనరుగల తల్లి అనే జపం,

జపమాల, దేవమాత ఆఫీసు, దేవమాత కీర్తనలు మొదలైనవి భక్తిరసభరితమైన ప్రార్థనలు.

పై జపాల్లో రెండు చాల ముఖ్యమైనవి. అవిమరియనామం, జపమాల. మరియునామం పవిత్రనామం. ఆ నామం తన్నుచ్చరించే వాళ్లను పవిత్రపరుస్తుంది. పిశాచాన్ని పారద్రోలి రక్షణను సంపాదించి పెడుతుంది. దేవమాత ప్రార్థనలన్నిటిలో జపమాల శ్రేష్ఠమైంది. క్రీస్తు మరియుల జీవిత ఘట్టాలను ధ్యానం జేసికొంటూ జపమాలను చెప్పి నట్లయితే చాలా ఫలితం పొందవచ్చు.

క్రీస్తు సాన్నిధ్యంలాగే మరియు సాన్నిధ్యం అనేది కూడ ఒకటుంది. భక్తులు చాలమంది ఆ తల్లి సాన్నిధ్యాన్ని స్మరించుకొన్నారు. ఆమె వాళ్ల విశ్వాస నేత్రాలకు ప్రత్యక్షమౌతుంటుంది. వాళ్లను తన పచ్చడం క్రింద కాచికాపాడుతూంటుంది. రోజురోజు మరియు మనకు చేసే సహాయమే, మనకిచ్చే రక్షణమే ఆమె సాన్నిధ్యానికి నిదర్శనం. కనుక మరియు తాను జీవించినపుడు ఆనాటి స్త్రీ పురుషులతో ఏలా తిరుగాడిందో ఈనాడు తన భక్తులతోను అలా తిరుగుగాడుతూంటుంది. ఆ పునీత హృదయ సాన్నిధ్యాన్ని మననం చేసికొంటూ పాపాన్ని జయించవచ్చు. దివ్యజీవితం గడపవచ్చు.

మరియకు అంకితమైన గుళ్లకు వెళ్లి ఆమెను కొనియాడడంకూడ ఓ భక్తిమార్గం. ఆ తల్లి పేర ప్రదక్షిణలు జరుపవచ్చు. ఆమె దర్శనమిచ్చిన పుణ్యక్షేత్రాలు దర్శించవచ్చు. స్మరించవచ్చు. ఈ సందర్భములో విశేషంగా లూర్డుమాత గుహను పేర్కొనాలి. ఫ్రాన్సు నందలి లూర్డునగర గుహను సందర్శించలేకపోయినా, మన వూళ్లలో

నమూనాగా కట్టుకొనే లూర్డు గుహ యెదుట భక్తిని ప్రదర్శించవచ్చు. మన వూరి గుహ యెదుటనే నిలుచుండి ఆనాడు మరియు బెర్నదత్తుకిచ్చిన దర్శనాన్ని స్మరించుకొని మన పాపాలకు పశ్చాత్తాపపడి, మన అవసరాలను ఆ తల్లికి విన్నవించుకోవచ్చు.

మరియమాతను గూర్చిన బైబులు వాక్యాలను చదువుకొని మననం జేసికొంటూ ప్రార్థించుకోవడం గూడ ఓ చక్కని భక్తిమార్గం. మరియు తాను స్వయంగా మననశీల - లూక 2, 18. సువిశేషకారులు ఆమెను పరమ పవిత్రమూర్తినిగా చిత్రించారు. మరియును ప్రస్తావించే సువిశేష వాక్యాలను ధ్యానించుకొనేవాళ్ల హృదయం అనతి కాలంలోనే భక్తిభావంతో నిండిపోతుంది.

మంచిమరణం దయచేయమని గూడ మనం ఆ తల్లిని వేడు కొంటూండాలి. ఆమె మన రక్షణాన్ని కోరుకొంటుంది. కనుక ఈ భాగ్యాన్ని తప్పక ప్రసాదిస్తుంది. మంగళవార్తజపం రెండవభాగంలో శ్రీసభ ఈ మనవిని చేర్చింది.

వేదశాస్త్రజ్ఞులు చాలామంది “మరియమాత భక్తులు నరకానికి పోరు, తప్పకుండా రక్షణం పొందుతారు” అని నుడివారు. అల్ఫోన్సస్ లిగారి అనే భక్తుడు తాను వ్రాసిన మరియమాత మహిమలు అనే ఉద్గ్రంథాన్ని “మరియమాత భక్తులకు చేటులేదు” అంటూ ముగించాడు. ఈలాంటి మనం పాప జీవితం జీవించినా మరియు మనలను అద్భుతంగా మోక్షానికి తీసికొని వెళ్తుందని భావంగాదు. ఆమె తన భక్తులు పాపపు బురదలో అడుగు పెట్టకుండా వుండేలా తోడ్పడుతుంది. ఒకవేళ బలహీనతవల్ల పాపంలో కూలిపోయినట్లైతే వాళ్లకు పశ్చాత్తాపం

పుట్టించి ఆ బురదలోనుండి వెలుపలకు లాగుతుంది. వాళ్లకు మంచి మరణం అనుగ్రహిస్తుంది. ఈ సత్యం మనకెంతైనా సంతోషాన్నీ ఉత్సాహాన్నీ కలిగించాలి. తల్లిలేని పిల్లలు దిక్కు మక్కు లేక బావురు మంటూంటారు. తల్లిగల పిల్లలకు అన్ని హంగులూ అమరుతాయి. మరియుమాతను తల్లిగా అంగీకరించి ఆమె పట్ల భక్తిభావం చూపించే వాళ్ల భాగ్యం అంతింతగాదు. ఆమెను తల్లిగా అంగీకరించనివాళ్ల దౌర్భాగ్యమూ అంతింతగాదు.

ఇక, మరియుమాతపట్ల చూపే భక్తి క్రియలన్నిటిలోను హృదయం ప్రధానం. అనగా నిండు హృదయంతో ఆ తల్లిని పూజించాలి. ఈలా పూజించాలంటే మనరక్షణ చరిత్రలో ఆమె నిర్వహించిన పాత్రను చక్కగా అర్థం చేసికొనివుండాలి. ఆమె దేవమాత, సహరక్షకి. ఈ రెండు బిరుదాలను అర్థంచేసికున్నవాళ్లు ఆమె స్థానమేంటో వెంటనే గ్రహిస్తారు. హృదయంలో భక్తి లేకుండా బయటకు మాత్రమే భక్తి క్రియలు చూపెడుతుంటే అవి కేవలం మూఢాచారాలే ఔతాయి. ఈ సందర్భంలో “భక్తి గలుగు కూడు పట్టెడైన చాలు” అనే వేమనవాక్యం స్మరింపదగ్గది.

ఇంకొ విషయం గూడ. మనం దేవుణ్ణి పూజిస్తాం, ఆరాధిస్తాం. సృష్టి ప్రాణులైన పునీతులు దేవదూతలు మొదలైన వాళ్లను ఆరాధించం, పూజిస్తాం. ఇక మరియుమాతను పునీతుల కంటే అధికంగా పూజిస్తాం. కాని ఓ దేవుణ్ణి ఆరాధించినట్లు ఆరాధించం.

మరియును పూజించడంలో ప్రధానోద్దేశం, దేవుడు ఆమెకు అనుగ్రహించిన భాగ్యాలను కొనియాడ్డమే. ఆమె అంది “ఇకమీదట సకల తరాలవాళ్లు నన్ను ధన్యురాలినిగా భావిస్తారు. ఎందుకంటే దేవుడు

నాకు మహత్తర కార్యాలు చేశాడు” అని. అలాగా దేవుని మహత్తర భాగ్యాలను పొందిన తల్లిని మనం స్తుతించవద్దా? ఆమె ధన్యురాలని ఎలుగెత్తి చాటవద్దా? మరియు పూజించడమంటే దేవుణ్ణి అతని క్రీస్తుని ఆరాధించడమే. ఓ పునీతురాలి యందు ప్రతిఫలించిన ఆ ప్రభువు వరాలను కొనియాడమే. అసలు పునీతులందు కూడ దేవుణ్ణి మహిమ పరుస్తుంటాంగదా? మరియు భక్తి చూపేవాళ్లు ఆ తల్లి పట్ల బిడ్డల్లాగ ప్రవర్తిస్తున్నారని రుజువు చేసికొంటారు. మరియు భక్తి యదార్థక్రైస్తవ జీవితానికి కొలకర్ర, జీవగర్ర.

11. ఆదర్శ మాత

పూర్వాధ్యాయంలో మరియు మాత పట్ల చూపవలసిన భక్తిని గూర్చి ముచ్చటించాం. మరియు క్రైస్తవులకు ఆదర్శంగా వుంటుంది. క్రైస్తవ సమాజంలోని గురువులూ మఠకన్యలూ గృహస్థులూ ఆమెను ఆదర్శంగా బెట్టుకొని జీవిస్తుంటారు. అదేలాగో మూడంశాల్లో పరిశీలించి చూద్దాం.

1. మరియు గురువులకు ఆదర్శం

మరియు గురువుల మాత. ఆమె గురుపట్టమనే దేవద్రవ్యాను మానం పొందేలేదు. ఆ తల్లి గురుత్వం విశ్వాసుల గురుత్వానికి చెందింది. ఆ పునీతురాలు క్రీస్తు గురువుని కని పెంచి పెద్దజేసింది. అతనికి విద్యాబుద్ధులూ దైవభక్తి నేర్పింది. పఠశాలలోని తండ్రిని ఏలా ఆరాధించాలో బోధించింది. అలాగే మరియు గురువులకు కూడ మాతయై వాళ్లకు కూడ విద్యాబుద్ధులూ దైవభక్తి దైవారాధన నేర్పుతుంది. క్రీస్తు గురువునకు తల్లియైన మరియు ఆ ప్రధాన గురువుని అనుసరించే మానుష గురువులకు గూడ గారాబు తల్లి.

గొర్రెపిల్లను బలికి సిద్ధం జేసినట్లుగా మరియు క్రీస్తుని సిలువ యాగానికి సిద్ధం జేసింది. కడన ఆ బలిమూర్తిని కల్వరికొండమీద తండ్రికి సమర్పించింది. అంతమాత్రమే గాదు, క్రీస్తుతోపాటు తాను బలిమూర్తి అయింది. క్రీస్తుతోపాటు తన్ను తాను పరలోక పితకు సమర్పణం చేసికొంది. ఈ సమర్పణ కార్యంలో ఆమె గురువుకి తోడ్పడుతుంది. ఆమె గురువు హృదయంలో భక్తిభావాలు పుట్టించి అతడు యోగ్యంగా తన్ను తాను దేవునికి నివేదించుకొనేలా చేస్తుంది.

క్రీస్తు జననానికిగాను మరియు భక్తిభావంతో తయారైంది. ఆ ప్రభుని ఆమె మనసార నమ్మింది. అందుకే ఎలిసబేత్తు కూడ “ప్రభువు పలుకులు విశ్వసించిన నీవు చాల ధన్యురాలవు” అని మరియును పొగడింది. గురువుకూడ పీఠంమీద క్రీస్తు జన్మించేలా చేసేవాడు. అంచేత అతనికి గూడ మరియుకున్న విశ్వాసమూ భక్తి వుండాలి. మరియు తన వేడుకోలు ద్వారా గురువు విశ్వాసుల హృదయాల్లో క్రీస్తుని పుట్టించేలా చేస్తుంది.

మరియు గొప్ప ప్రేషితురాలు. ఆమె పన్నెండు మంది ప్రేషితుల్లో ఒకతెగాదు. కాని ఆమె వస్తుతః ప్రేషితురాలు. ప్రేషితుల రాజ్ఞికూడ. ఆమె సాధించిన గొప్ప ప్రేషిత కార్యం లోకానికి క్రీస్తుజ్యోతిని ప్రసాదించడం. అనగా క్రీస్తుని కనడం. తాను కన్న క్రీస్తుని ఆ విశ్వజనని రకరకాల రూపాల్లో ఆనాటి ప్రజలకు అందించింది. ఈనాడు కూడ ఆ విజ్ఞాపన మాత మోక్షం నుండి విశ్వాసుల కోసం ప్రార్థనచేస్తూ వాళ్లకు క్రీస్తుని అందిస్తూనే వుంటుంది. ఇక, గురువుకూడ మరియులాగే క్రీస్తుని విశ్వాసులకు అందించేవాడు. గురువు మొదట

క్రీస్తుని తాను పొందేలా, అటు తరువాత తాను పొందిన క్రీస్తుని విశ్వాసులకు అందించేలా తోడ్పడుతుంది మరియు.

2. మరియు మరకన్యలకు ఆదర్శం

నరుడు నిర్దోషంగాను పవిత్రంగాను జీవించాలని భగవంతుని కోరిక. ప్రభువు కోరుకొన్నట్లుగా నిర్మలజీవితం జీవించిన పునీతురాలు మరియు. ఆమె యేనాడూ పాపపు బురదలో అడుగు పెట్టలేదు. మానవ మాత్రుల్లో యింత నిర్మలంగా జీవించిన వ్యక్తి మరెవ్వరూ లేరు. అందుచేత మరియు ప్రభువుకి సర్వవిధాలా ప్రియపడింది. ఇక, మరకన్యగూడ శరీరాన్ని హృదయాన్నీ ప్రభువుకే అంకితం జేసికొని ప్రభు సంబంధమైన కార్యాల్లో నిమగ్నం కావాలి -1కొ 7,34. పవిత్ర జీవితం గడపాలి. ఈలా నిర్మల జీవితం జీవించడంలో నిర్మల మాతయైన మరియు ఆమెకు తోడ్పడుతుంది. మరియు కేవలం మనకు ఆదర్శమూర్తి మాత్రమేగాదు, ఓ సజీవవ్యక్తి గూడ. కనుక ఆమె తన బిడ్డలమైన మనకు వరప్రసాదాలను ఆర్జించి పెడుతూ అన్నివిధాలా సాయపడుతూంటుంది.

పూర్వవేదకాలంలో “హనవిం” లేక “దీనులు” అనే భక్తులు ఉండేవాళ్లు. వాళ్లు ప్రభువుమీద ఆధారపడి జీవిస్తూండేవాళ్లు. తరచుగా పేద జీవితం జీవిస్తూండేవాళ్లు. బాధలకు గురౌతుండేవాళ్లు గూడ. నూత్నవేదంలో మరియు ఈ దీనుల కోవకు చెందిన భక్తురాలు. అందుకే ఆమె మహిమ గీతికలో “ప్రభువు నా దీనత్వాన్ని కటాక్షించాడు.” అని చెప్పుకొంది -లూకా 1,48. తాను పూర్తిగా ఆ ప్రభువు మీద ఆధారపడి జీవించింది. ఈమె గొప్పతనమంతా ప్రభువు పెట్టిన భిక్ష. కావుననే

ఆ పునీతురాలు సర్వశక్తిమంతుడు నా యెడల గొప్ప కార్యాలు చేశాడు అనిపలికింది -లూకా 1,49. ఈ మరియులాగే మరకన్యగూడ “దీనురాలు”. ఆమె ప్రభువు మీద ఆధారపడి జీవిస్తూండాలి. తనకు సిద్ధించే కష్టాలనూ అపార్థాలనూ వినయంతో సహిస్తూండాలి. మరియునుజూచి, మరియు సహాయంతో, తానూ ఈ దీనత్వాన్ని అలవరచుకోవాలి.

మరియు ఇప్పటి మరకన్యల్లాగ మూడు వ్రతాలు చేపట్టలేదు. ఐనా ఆమె మూడు వ్రతాలను వస్తుతః పాటించింది. “నీ మాట చొప్పుననే నాకు జరగాలి” అన్న వాక్యం ఆమె విధేయతకు నిదర్శనం. ప్రభువుకోసం ఆమె కన్యగా, పేదరాలుగా జీవించింది. ఈనాడు మర జీవితంలో ప్రధానాంశం మూడు వ్రతాలనూ పాటించడం. ఈ జీవితం చాల కష్టమైంది. ప్రత్యేకమైన దైవానుగ్రహం లేందే ఈ ప్రయత్నంలో నెగ్గలేం. ఈ వ్రతజీవితంలో మరియు మరకన్యకు మాతృకగా వుంటుంది.

3. మరియు గృహస్థులకు ఆదర్శం

మరియు అంగీ వేసికొని మరజీవితం జీవించలేదు. బోలెడన్ని గొడవలతో గూడిన సంసార జీవితం గడిపింది. సంసార జీవితంలో మొదటి విషయం, భార్యాభర్తలు అనురాగంతోను ఒద్దికగాను జీవిస్తూండడం. మరియు యోసేపులు అలా జీవించారు. మరియు ఆత్మశక్తి వలన అద్భుతంగా గర్భవతి అయింది. ఈ రహస్యం మొదట యోసేపుకి తెలియదు. కనుక అతడు ఈ సంగతంతా విని బాధపడ్డాడు గాని ఆమె పట్ల మాత్రం కటువుగా ప్రవర్తించలేదు. మరియును రద్దిజేయకుండా పరిత్యాగ పత్రికనిచ్చి రహస్యంగా విడనాడదా

మనుకొన్నాడు అంతే - మత్త 1,19. అనగా ఆమె పట్ల అతనికి ఎంతో గౌరవముండేది. ఆమె యోగ్యురాలనే అతని భావం. అలాగే మరియుకూడ యోసేపుని గౌరవాదరాలతో చూచేది. బాలయేసు కన్పించకుండాబోయి మళ్లీ దేవాలయంలో కంటపడ్డప్పుడు ఆమె “బాబూ! నీవెక్కడున్నావు? మీనాన్న నేను పుట్టెడు దుఃఖముతో నీకోసంవెదకుతున్నాం గదా!” అంది - లూకా 2,48. ఈ వాక్యాన్ని బట్టే ఆమెకు భర్తపట్ల వున్న గౌరవం వెల్లడి జెతుంది. కుటుంబ జీవితంలో ఆలుమగలు ప్రేమభావం తోను పరస్పర గౌరవంతోను జీవించడానికి మరియు ఆదర్శంగా వుంటుంది. తాను గృహస్థప్రజలకు ఆ వరప్రసాదాన్ని ఆర్జించిపెడుతుంది గూడ.

తల్లిదండ్రులు పిల్లలను కని పెంచడం గూడ గొప్పబాధ్యత. మరియు క్రీస్తుబిడ్డను కని అనురాగంతో పెంచింది. యూదమత నియమాల ప్రకారం ఆ బిడ్డకు జరిపించవలసిన ఆచారాలన్నీ జరిపించింది. యెరూషలేము యాత్రా సందర్భంలో కుమారుణ్ణి కోల్పోయినప్పుడు ఆమెకు కడుపు తరుగుకొని పోయింది. ఇక, ఆ కుమారుడు కూడ తల్లిదండ్రులకు విధేయుడై వర్తించాడు -లూకా 1,51. మన కుటుంబాల్లో తరచుగా తల్లిదండ్రులకూ బిడ్డలకూ మధ్య బోలెడన్ని చిక్కులూ అపార్థాలూ వస్తూంటాయి. ఈ పట్టున తల్లిదండ్రులకు తిరుకుటుంబమే ఆదర్శం. మరియు మన తల్లిదండ్రులకూ బిడ్డలకూ గూడ పరస్పర ప్రేమతో జీవించే భాగ్యాన్ని ఆర్జించిపెడుతుంది.

గృహిణికి దైవభక్తి చాలముఖ్యం. ఆమె భక్తురాలైతే కుటుంబమంతా భక్తిమంతంగా మెలుగుతుంది. మరియు ఈలాంటి

భక్తురాలు. ఆమె ప్రభువు మీదనే హృదయం లగ్నం జేసి జీవిస్తుండేది. దేవాలయానికివెళ్లి పూర్వవేద భగవంతుణ్ణి సేవించుకొంటూండేది. పరిశుద్ధాత్మవలన అంతరంగంలో ప్రబోధం చెందుతూండేది. పూర్వవేదం చదువుకొని ప్రభు ధర్మశాస్త్రం ధ్యానించు కొంటూండేది. మరియు మననమూర్తి, ధ్యానశీల. “ఆమె యీ విషయాలన్నీ మనసులో తలపోసికొంటూండేది” అన్న లూకా వాక్యమే ఇందుకు తార్కాణం - 2,52. ఆ భక్తురాలు క్రైస్తవ గృహిణులకు కుటుంబ భక్తిని నేర్పుతుంది. హృదయం భగవంతునిమీద లగ్నం చేసికోవడమూ ప్రభు గ్రంథాన్ని పఠించి ధ్యానం చేసికోవడమూ అనే భాగ్యాలను సంపాదించి పెడుతుంది.

యూద సమాజంలో మగవాళ్లకు మాత్రమే ప్రాధాన్యముండేది. అలాంటి సమాజంలో ఆడవాళ్లు తరచుగా బాధలకూ చిక్కులకూ అపార్థాలకూ గురౌతుండేవాళ్లు. మరియుకు కూడ ఈ దుర్గతి తప్పలేదు. యోసేపు గర్భవతియైన మరియును శంకింపగా అతడు తనపట్ల ఎంతమృదువుగా ప్రవర్తించినా గాని ఆమెకు కొండంత బాధ కలిగివుండాలి గదా? మన భారతీయ సమాజం కూడ యూద సమాజంలాగే స్త్రీకి విలువనీయని సమాజం. ఈ సమాజంలో స్త్రీకి జరిగే అన్యాయాలూ అపచారాలూ అన్నీ యిన్నీ కావు. మన దేశంలో ఆడవాళ్లు కన్నీరుగార్చని యిండ్లు అరుదంటే అతిశయోక్తి కాదేమో. ఈలాంటి పరిస్థితుల్లో మరియు క్రైస్తవ పురుషుల కంటే గూడ క్రైస్తవ స్త్రీకి ఎక్కువ ఆదర్శంగా వుంటుంది. ఆమె పురుషుడు కాదు. స్త్రీ. ఆ మాతృమూర్తి స్త్రీ హృదయంతో తన కొమార్తెల మానసిక బాధలను

అర్థం జేసికొంటుంది. తాను వాళ్లపట్ల సానుభూతి జూపుతుంది. తన పుత్రికల బాధోపశమనానికి అవసరమైన వరప్రసాదాన్ని ఆర్జించి పెడుతుంది. కనుక క్రైస్తవ గృహిణి కష్టాల్లో ఆ తల్లివైపు దృష్టి మరల్చి ఆమె సహాయం అడుగుకోవాలి.

12. మరియుమాత - సమైక్యత

మరియుమాత ఈ ప్రంపచాన్నంతటినీ క్రీస్తుతో ఐక్యపరుస్తూంటుంది. విశ్వజనాన్ని, విశ్వ మతాలనూ, క్రీస్తుతో జోడిస్తుంటుంది. ఈ యధ్యాయంలో క్యాథలిక్ ప్రొటెస్టెంటు శాఖలకూ, హిందూ ముస్లిం శాఖలకు చెందినవాళ్లను ఆ విశ్వజనని ఏలా ఐక్యపరుస్తుందో విచారించి చూద్దాం.

1. ప్రొటెస్టెంటు శాఖలు

నేడు ప్రొటెస్టెంటు శాఖలు చాలవున్నాయి. కాని మొదటి శాఖలు లూథరెన్, కాల్వినిష్టు శాఖలు రెండే. మరియుమాత క్రైస్తవశాఖలన్నిటినీ అవి క్యాథలిక్ సమాజానికి చెందినాసరే - క్రీస్తుతో ఐక్యపరుస్తుండాలి. కాని అనేక కారణాలవల్లా అపార్థాలవల్లా ఆ తల్లి క్యాథలిక్ క్రైస్తవులకూ ప్రొటెస్టెంటు క్రైస్తవులకూ విభజన కారణమైంది గాని ఐక్యతాకారణం కాలేదు. ఈ సమస్యను కొంచెం చారిత్రక దృష్టితో తర్కించడం అవసరం.

క్యాథలిక్ క్రైస్తవులు మరియుమాతను గూర్చి విశ్వసించే అంశాలను ముందటి అధ్యాయాల్లో విచారించాం. ఇక 16వ శతాబ్దంలో ప్రొటెస్టెంటు తిరుగుబాటు వచ్చింది. లూథరు కాల్విను మొదలైన నాయకులు చీలిపోయారు. ఆదిమ క్రైస్తవ సమాజం క్యాథలిక్ సమాజంలో కొనసాగుతూ వచ్చింది. చీలిపోయిన నాయకులు మాత్రం

ఆదిమ క్రైస్తవ సమాజం విశ్వసించే సూత్రాలకు భిన్నమైన సూత్రాలను కొన్నిటిని తమక్రొత్తశాఖల్లో ప్రవేశపెట్టుకున్నారు. ఈలా ప్రవేశపెట్టుకున్న సూత్రాల్లో ప్రస్తుతం మరియు మాతకు సంబంధించిన అంశాలను మాత్రమే విచారించి చూద్దాం.

లూథరు కాల్విను గూడ మరియుమాత దేవమాత అని అంగీకరించారు. ఆమె పవిత్రురాలనీ, నిత్యకన్య అనీ భావించారు. కాల్విను మాత్రం ఆమెకు జన్మపాపం సోకిందన్నాడు. ఆమె ఉత్థాపనాన్ని ఇద్దరూ అంగీకరించ లేదు. ఆమె మనకోసం క్రీస్తును మనవి చేస్తుందనే అంశాన్ని కూడ ఇద్దరూ నిరాకరించారు.

మరియుమాత విషయంలో క్యాథలిక్ క్రైస్తవులకి ప్రొటెస్టెంటు క్రైస్తవులకి ప్రధానభేదం యిది. ముందటి అధ్యాయాల్లో చెప్పినట్లు క్యాథలిక్ క్రైస్తవులు ఆమె మన రక్షణలో పాల్గొంది అంటారు. ఆమెను “రక్షణమాత” “సహరక్షకి” “మధ్యవర్తిని” అనే పేర్లతో పిలుస్తారు. కాని ప్రొటెస్టెంటు క్రైస్తవులు ఈ విషయాన్ని అంగీకరించరు. వీళ్ల భావాలప్రకారం మరియుకూడ ఇతర శిష్యుల్లాంటిదే. వాళ్లలాగ ప్రభుకరణ స్వీకరించేదే. ఆమె ప్రభు రక్షణానికి పాత్రురాలైంది అంతే. మరియు మన రక్షణంలో పాల్గొంది అంటే క్రీస్తు రక్షణం నాశమైపోతుంది. అతడుమనకు మధ్యవర్తి కాకుండాపోతాడు. కనుక మరియు క్రీస్తుతో కలసి మనలను రక్షించింది అనకూడదు. క్రీస్తుతో పనిచేసింది అనాలి. ఆమె క్రీస్తుచెంత నిలచి అతని మధ్యవర్తిత్వానికి సాక్ష్యంగా వుండిపోయింది గాని, తాను స్వయంగా మధ్యవర్తిని కాలేదు.

కాని క్యాథలిక్ క్రైస్తవులు దీనినంగీకరింపరు. వాళ్ల ప్రకారం యథార్థ మధ్యవర్తియేమో క్రీస్తే. కాని యీ మధ్యవర్తి మానవ మధ్యవర్తులను గూడ తనతో జోడించుకొనే తన మధ్యవర్తిత్వాన్ని నెరపాడు. నరుని నరుడే రక్షించుకోవాలి అని దేవుని ఆశయం. కనుకనే దేవుడు నరుడై జన్మించింది. ఈలా నరుడైన దేవునితో మరియు కూడ కలసిపోతుంది. దేవుని మధ్యవర్తిత్వం నరుల మధ్యవర్తిత్వాన్ని నిరాకరించదు. కరుణతో తనతోగూడ చేర్చుకొంటుంది. ఈలా చేర్చుకోవడం అవసరమైకాదు, ఔచిత్యం కోసం. కనుక మరియు క్రీస్తు చెంత నిలిచి అతని మధ్యవర్తిత్వానికి సాక్ష్యంగా వుండి పోవటం మాత్రమే గాదు, తాను స్వయంగా మన మధ్యవర్తిని గూడ.

ప్రొటెస్టెంటు నాయకులు మొదటిరోజుల్లో మరియుమాతను గూర్చి చాల విషయాలు అంగీకరించారు. లూథరుకి ఆమెపట్ల చాల భక్తి అభిమానమూ వుండేవి. కాని క్రమేణ ప్రొటెస్టెంటు శాఖలు “బైబులు మాత్రమే, దేవుడు మాత్రమే, వరప్రసాదం మాత్రమే” అనే వాదాన్ని లేవదీశారు. ఈ వాదం ప్రకారం బైబులులోలేని క్రైస్తవమత ఆధారాలన్నీ పోయాయి. కనుక పారంపర్యబోధ పోయింది. దేవుడు గాని పునీతులంతా పోయారు. వాళ్లతో బాటు మరియుమాత కూడ పోయింది. వరప్రసాదం కానిదంతా పోయింది. అనగా నరుల సహకారం గూడ పోయింది. ప్రొటెస్టెంటులు మరియుమాతను తూలనాడ్డం మొదలెట్టారు. అది చూచి క్యాథలిక్కులు ఆమెను అత్యధికంగా స్తుతించడం మొదలెట్టారు. ప్రొటెస్టెంటులు ఆమెను పూజించడానికి ఆస్కారమేమిటి అన్నారు. క్యాథలిక్కులు పారంపర్య

బోధ అన్నారు. ప్రొటస్టెంటులు ఆమెను కొనియాడితే క్రీస్తు మధ్యవర్తిత్వం పోతుంది అన్నారు. క్యాథలిక్కులు పోదు, ఇంకా అర్థవంతమౌతుంది అన్నారు. ఈలా నిన్న మొన్నటి వరకూ ఈ ఉభయశాఖల వాళ్లు పోట్లాడుకొంటూనే వచ్చారు. క్రైస్తవులను ఐక్య పరచవలసిన తల్లి ఈలా వాళ్ల విభజనకు కారణం కావడం చాల దురదృష్టం.

వాటికన్ మహాసభ మొదట మరియుమాత మీదగూడ చట్టం తయారుచేసింది. కాని ఆ చట్టం వలన ప్రొటస్టెంటులను రెచ్చగొట్టినట్లు వుతుందని మళ్లా దాన్ని ఉపసంహరించుకొంది. అందలి ముఖ్యాంశాలను శ్రీసభను గూర్చిన చట్టంలోనే ఓ అధ్యాయంగా చేర్చింది. ఈ సభ మరియు మాతకు “మధ్యవర్తిని” అనే బిరుదం కూడ కొంచెం జంకుతూనే గాని వాడలేదు. అలా వాడిన తావుల్లో గూడ “మరియుమాత మధ్యవర్తిత్వం క్రీస్తుమధ్యవర్తిత్వానికి ఏమీ చేర్చదు. ఆ మధ్యవర్తిత్వం నుండి ఏమీ తొలగించదు” అని స్పష్టంగా చెప్పింది.

వాటికన్ ధోరణి ఈలా వుండగా మరియుమాతను గూర్చిన ప్రొటస్టెంటు దైవశాస్త్రజ్ఞుల దృష్టికూడ ఇటీవల చాలవరకు మారిపోయింది. వాళ్లు బైబులును జాగ్రత్తగా చదివి మరియు స్థానాన్ని గుర్తిస్తున్నారు. ఇప్పుడు ఉభయ వర్గాల నుండి సమైక్యతా భావాలు పుట్టుకవస్తున్నాయి.

మరియుమాత క్రైస్తవశాఖలకు ఐక్యత ప్రసాదించాలి అంటే మొదట ఈ శాఖలవాళ్లు కొన్ని నూతనదృక్పథాలు అలవరచుకోవాలి. ప్రొటస్టెంటులు క్యాథలిక్కులు కూడ తమ వైఖరిని మార్చుకోవాలి.

ప్రొటస్టెంటు శాఖలవాళ్లు బైబులే కాకుండా పారంపర్య

బోధనుగూడ గుర్తించాలి. క్రైస్తవమతం 16వ శతాబ్దంలో లూథరు తిరుగుబాటుతోనే పుట్టలేదు. ఆ మతానికి అంతకుముందే పదహారు వందల యేండ్ల జీవిత చరిత్రవుంది. ఆ పదహారు వందల యేండ్లలో క్రైస్తవ ప్రజలు మరియుమాతను ఎలా పూజించారో ఎందుకు పూజించారో అర్థంచేసికోవాలి. బైబులు మరియుమాతను గూర్చి అన్ని విషయాలూ చెప్పదు. అసలు దాన్ని వ్రాసినప్పటి పరిస్థితులు వేరు. కాని బైబులు చెప్పిన విషయాలను జాగ్రత్తగా పరిశీలించి చూచినట్లయితే నేడు క్యాథలిక్ సమాజం మరియుమాతను గూర్చి విశ్వసించే విషయాలు అంత అసందర్భంగా దోపవు. ఉదాహరణకు, నూత్న వేదమెక్కడా కూడా మరియు నిష్కళంకోర్బవి అని చెప్పదు. ఐనా క్యాథలిక్ శ్రీసభ అలా నమ్ముతుంది. ఈ నమ్మికకు ఆధారం లూకా 1,28 వాక్యం లోని “దైవానుగ్రహ పరిపూర్ణురాలు” అనే మాటలో లేక పోలేదు. ఈలాగే మిగతా విషయాలు కూడాను.

క్యాథలిక్ క్రైస్తవులు మరియుమాతను కొనియాడేపుడు ఎందుకు అలా కొనియాడుతున్నారో ప్రొటెస్టెంటులకు వివరించి చెప్పగలిగి వుండాలి. ఈ విషయంలో ప్రొటెస్టెంటులు ప్రశ్నించినా క్యాథలిక్కులు తరచుగా తృప్తికరమైన జవాబు ఈయలేకపోతున్నారు. అంచేత వాళ్ల సందేహంఇంకా బలపడుతుంటుంది. పైగా క్యాథలిక్కులు కొంతమంది క్రీస్తును మరియుమాతను కలిపివేస్తుంటారు. క్రీస్తును ఆరాధించినా మరియును పూజించినా ఒకటే అనుకుంటూంటారు. ఇంకా కొంతమంది అజ్ఞానం వల్ల క్రీస్తును విస్మరించి మరియును మాత్రమే పూజిస్తుంటారు. ఈలా చేయడం తప్పు. క్రీస్తువేరు, మరియు వేరు.

వాల్లిద్దరూ చేసిన కృషి కూడ వేరువేరు. మనలను రక్షించింది క్రీస్తు. ఆ క్రీస్తుని బట్టి మరియుమాత వచ్చింది. అంతేగాని, మరియుమాతను బట్టి క్రీస్తురాలేదు. కనుక మనం మొదట రక్షకుడైన క్రీస్తును ఆరాధించి ఆ పిమ్మట మరియుమాతనుగూడ గౌరవించాలి. ఇది ప్రాచీన క్రైస్తవ సంప్రదాయం. మరియుమాతనేమో గౌరవించవలసిందే. కాని క్రీస్తునిబట్టి మాత్రమే. “ఇకమీదట సకల తరాలవాళ్లు నన్ను ధన్యురాలినిగా భావిస్తారు. ఎందుకంటే సర్వశక్తిమంతుడు నాకు గొప్ప కార్యాలు చేశాడు” అన్న మరియు వాక్యం గూడ యిదే. వాటికన్సభ దృక్పథం వలననైతేనేమి, ప్రపంచమందలి వివిధ క్రైస్తవ శాఖల నాయకుల కృషివలన నైతేనేమి మరియుమాత వివిధ క్రైస్తవ సంప్రదాయాల వాళ్లను ఐక్యపరుస్తుందని విశ్వసిద్ధాం.

2. హైందవ సంప్రదాయం

ఈ దేశంలో చాలమంది హిందువులు కన్యమరియను గౌరవిస్తుంటారు. మన ప్రాంతంలోనే చూచినట్లయితే గుణదలలో జరిగే లూర్డుమాత తిరునాళ్లలో చాలమంది హిందువులు పాల్గొని కానుకలు అర్పిస్తుంటారు. మరియుమాత ప్రతిమనో, చిత్రాన్నో ఇండ్లల్లో వుంచుకొని ఆమెను గౌరవించే హిందూ కుటుంబాలు కూడ కొన్ని ఈ రచయితకు తెలుసు. ఇక హిందూమతంలో మరియులోలాగ కన్యత్వమూ మాతృత్వమూ ఒకే వ్యక్తియందు కన్పించే దేవత ఎవరూ లేరు. కాని తల్లిగానో కన్యగానో పరిగణింపబడే దేవతామూర్తులు మాత్రం చాలమంది వున్నారు. ఈ “కన్యలు” ఈ “అంబలు” మరియుమాతను సూచిస్తుంటారు. వీళ్లందరికీ ఆమె ప్రాతిపదికగా వుంటుంది. మరియు క్రైస్తవ ప్రజనే గాదు, సర్వ మానవాళిని క్రీస్తుతో జోడిస్తుంది అన్నాం.

అంబలనూ, కన్యలనూ గౌరవించే హిందూ ప్రజలను, హృదయశుద్ధితో భగవంతుని వెదికే జనులందరినీ ఆ తల్లి తన చెంతకూ తన కుమారుని చెంతకూ చేర్చుకోవాలని మనవి చేద్దాం. చేర్చుకుంటుందని ఆశిద్దాం.

3. ముస్లిముల సంప్రదాయం

హిందువుల్లాగే ముస్లిములు చాలమంది గూడ మరియును గౌరవిస్తుంటారు. మరియుమాత గుళ్లకువెళ్లి ఆమెను పూజిస్తుంటారు. కొరాను ప్రకారం మరియు పాపం లేకుండా జన్మించింది. పవిత్రురాలు. కన్యగానే బిడ్డను కంది. ఆ గ్రంథం ఓ తావులో “ఓ మిరియం! దేవుడు నిన్ను ఎన్నుకున్నాడు. పవిత్రపరచాడు. ప్రపంచంలోని స్త్రీలందరి కంటే గూడ నిన్ను ధన్యురాలినిగా జేశాడు” అంటుంది -3,41. కాని కొరాను క్రీస్తుని ఓ ప్రవక్తగానే గాని దేవునిగా అంగీకరింపదు. కనుక మరియు గూడ దేవమాతగా అంగీకరింపదు. ఇప్పుడు ముస్లిము దైవశాస్త్రజ్ఞుల్లో చాలమంది కూడ నిష్ఠతో బైబులు చదువుతున్నారు. అసలు ఆత్మశక్తి వల్ల అన్ని మతాలూ సమైక్యమైపోతూన్న రోజులివి. కనుక ఆ తల్లి ముస్లిము సోదరులను గూడ క్రీస్తు చెంతకు చేర్చాలని ప్రార్థిద్దాం.

13. మరియుమాత - శ్రీసభ

దేవుడు ప్రేమమూర్తి. అతడు ముగ్గురు వ్యక్తులతో గూడిన సమాజం. దేవుడు తన ప్రేమను మానవ సమాజానికి అందించాలనుకున్నాడు, అందించాడు. కాని నరుడు దేవుని ప్రేమను ధిక్కరించాడు, పాపం కట్టుకున్నాడు. ఐనా భగవంతుడు కరుణతో పాపపు నరజాతిని రక్షింపబూనాడు. కాని నరజాతి రక్షణ నరజాతినుండే రావాలన్న తలంపుతో దేవుడు తన కుమారుణ్ణి నరుణ్ణిగా

పంపగోరాడు. ఇక ఈ దేవుణ్ణి నరుణ్ణి జేసి మన సమాజంలోనికి తీసికొని రాదగిన తల్లి ఒకరై వుండాలి. దేవుడు ఎన్నుకున్న అతల్లే మరియు. ఈ యధ్యాయంలో రెండంశాలు విచారిద్దాం. మరియు మంగళ గుణాలన్నిటికీ ఆమె మాతృత్వమే ఆధారం. మరియు మంగళ గుణాలన్నీ శ్రీసభకూ, అనగా మనకూ, అక్షరాలా వర్తిస్తాయి.

1. దైవ సంకల్పంలో మరియు

అనాదినుండి దేవుని రక్షణ ప్రణాళికలో క్రీస్తు ఉన్నాడు. మరియు మాతా వుంది. క్రీస్తు దేహం గాబోయే శ్రీసభా వుంది. మరియు ద్వారా గాని దేవుడు మానవసమాజానికి తన కుమారుణ్ణి ప్రసాదించలేడు. ఆమె ద్వారా గాని పరలోకపిత మానవ సమాజంతో రక్షణ సంబంధం పెట్టుకోలేడు. సరే, భగవంతుని కోరిక ప్రకారం మరియు దేవుని కుమారుణ్ణి నరుణ్ణిజేసి మన మంటిమీదికి ప్రవేశపెట్టింది. ఈ మహత్తర కార్యం ద్వారా ఆమె దేవమాత ఐంది. మరియు గుణాలన్నిటలో శ్రేష్ఠాతిశ్రేష్ఠమైంది ఈ దైవ మాతృత్వమే. ఆమె గొప్పతనమంతా ఈ లక్షణం మీదనే ఆధారపడివుంది.

ఈ మరియు రక్షిత మానవ సమాజంలో మొదటి వ్యక్తి. రక్షిత మానవసమాజమే శ్రీసభ, క్రీస్తుదేహం. కనుక శ్రీసభకు మరియు ఆదర్శంగా వుంటుంది. పూర్వాధ్యాయాల్లో కన్యత్వం, నిష్కళంకత్వం మొదలైన మరియు భాగ్యగుణాలను విచారించాం. ఈ భాగ్యగుణాలన్నీ ఆమె దైవమాతృత్వాన్ని బట్టి సిద్ధించినవే. ఈ విషయాన్ని కొంత సవిస్తరంగా విచారించి చూద్దాం.

మరియు దేవమాత కావాలి గనుకనే నిష్కళంకగా జన్మించింది. పరమ పవిత్రుడైన దేవుడు ఈ మరియు ద్వారా పాపపు నరజాతిని

సమీపింప బోతున్నాడు. అతన్ని మన మానుష కుటుంబంలో ప్రవేశపెట్టబోయే తల్లి పవిత్రురాలై యుండాలి. సూర్యుడు భూమిమీద పడేట్లయితే ఆ భూమిని చేరకముందే నేలమీద తాను పడబోయేచోటిని కాల్చివేస్తాడు. అలాగే దేవుడు కూడ తాను మానవ సమాజంలోకి దిగిరాక ముందే, ఏ వ్యక్తి ద్వారా అలా దిగిరానున్నాడో ఆ వ్యక్తిని తన ప్రేమాగ్నితో కాల్చి పునీతం జేశాడు. అందువలననే ఆమె నిష్కళంకంగా జన్మించింది. నిష్కల్మషుడైన దేవునికి పుట్టువు ఈయడం కోసం మరియు నిష్కల్మషంగా ఉద్భవించింది.

మరియ నిత్యకన్య అన్నాం. దేనికి? తన పూర్ణ హృదయాన్ని ప్రభువుకే సమర్పించుకోవడం కోసం. కన్య మరియు తన హృదయాన్ని దేవుడైన తన కుమారునికే అర్పించుకుంది. మరో కుమారుడు ఆమెకు పుట్టనూలేదు, ఆ తల్లి ప్రేమలో పాలుపంచుకోనూలేదు. కనుక ఆమె కన్యత్వం గూడ దైవమాతృత్వం కోసమే.

మరియ సహరక్షకి అన్నాం. ఆమె దేవమాత కనుకనే సహరక్షకి ఐంది. దేవుని కుమారుని కని అతనికి మానుష దేహం ఇచ్చింది. ఈ దేహాన్నే క్రీస్తు సిలువమీద బలిగా అర్పిస్తాడు. అనగా ఆమె క్రీస్తుకు బలివస్తువును అందించింది. క్రీస్తును బలిమూర్తిగా సిద్ధం చేసింది. అటుపిమ్మట మరియు సిలువచెంత నిలుచుండి బాధననుభవిస్తూ క్రీస్తును అర్పించింది. క్రీస్తు స్వీయార్పణంతో తన ఆత్మార్పణను కూడా ఐక్యం చేసింది. ఈ సన్నివేశంలో సిలువ చెంత నిలిచిన మరియు మానవులందరికి ప్రాతినిధ్యం వహిస్తుంది. కనుక, ఆమె సహకారం ద్వారా క్రీస్తు రక్షణం మరింతగా మానవులనుండి పుట్టే రక్షణమైంది. మానవుణ్ణి మానవుడే రక్షించుకోవడం దైవ ప్రణాళిక అన్నాంగదా! ఈలామరియ

దేవమాత కనుకనే మనకు సహరక్షకి కాగలిగింది.

క్రీస్తు ఉత్థానమై మోక్షార్హణం చేశాడు. క్రీస్తు రక్షణకార్యంలో పాల్గొనిన రక్షణమాతకు గూడ ఉత్థాపనం లభించింది. ఉత్థానక్రీస్తు మనకు వరప్రసాదం ఆర్జించిపెట్టాడు. ఆ వరప్రసాదాన్ని రక్షణమాత మనకు పంచి పెడుతూంటుంది. ఆమె వరప్రసాదాలమాత. క్రీస్తుతో పాటు ఆమె కూడ నిత్యం మనకోసం మనవి చేస్తుంటుంది. క్రీస్తుకు భౌతిక మాతయైన మరియు క్రీస్తు దేహమైన శ్రీసభకు జ్ఞానమాత ఔతుంది. ఆమె రెండవయేవ. జీవమిచ్చే యేవ. కనుక మరియు దైవమాతృత్వమే ఆమె ఉత్థాపనానికీ, వరప్రసాద ప్రదానానికీ, జ్ఞాన మాతృత్వానికీ కారణం అని చెప్పాలి.

క్రీస్తు తన తండ్రి సమక్షంలో కూర్చుండి రాజుగా పరిపాలన చేస్తుంటాడు. మరియు గూడ ఆ క్రీస్తుతోపాటు తానూ రాజుగా పాలనం చేస్తుంది. మన తరపున ఆమె చేసే వేడుదలే ఆమె రాచరికం. మరియు రాజ్యీత్వంకూడ ఆమె దైవమాతృత్వంయొక్క ఫలితమే. ఈ విధంగా మరియు మాత మంగళగుణాలన్నీ ఆమె దివ్యమాతృత్వం వలననే సిద్ధించాయని చెప్పాలి. కనుక దేవుడు తన రక్షణ ప్రణాళికలోనే ఆమెను దేవమాతనుగా ఎన్నుకున్నాడు.

2. మరియు - శ్రీసభ

మనుష్యావతారం అంటే దేవుడు నరుడు గావడం మాత్రమే గాదు, నరులు ఆ దేవుని దేహంగావడం కూడా. అనగా క్రైస్తవసమాజం లేక శ్రీసభ ఏర్పడడం గూడ. ఈ శ్రీసభలో మరియు మొదటి వ్యక్తి. కనుక ఆమె శ్రీసభ కంతటికీ మాతృకగా, ఆదర్శంగా వుంటుంది. ఇక మానుష క్రీస్తునకు అతని తల్లికీ ఏలాంటి మహిమాన్విత లక్షణాలు

సిద్ధించాయో శ్రీసభకూ అలాంటి లక్షణాలే సిద్ధిస్తాయి. శ్రీసభ అంటే క్రైస్తవ ప్రజలమైన మనమందరమూను. కనుక మనకందరకూ క్రీస్తు మరియులకు ఒనగూడిన లక్షణాలే ఒనగూడుతాయి. మరియు మహిమలు ఆమెకోసం మాత్రమే గాదు, శ్రీసభ కోసమూ మనకోసమూను. మరియు గుణాలు శ్రీసభలోను మనలోను ఏలా ప్రతిఫలిస్తాయో విచారించి చూద్దాం.

మరియ ఓ మాతృమూర్తి. అదేవిధంగా శ్రీసభకూడ మాత. జ్ఞానస్నానం ద్వారానే శ్రీసభ మనలను కంది. క్రైస్తవుడుకూడ ప్రేషితుడుగా వ్యవహరించినప్పుడల్లా క్రీస్తు బిడ్డలను కంటాడు. తల్లి తండ్రీ ఔతాడు -గల 4,19.

శ్రీసభ మాతృత్వానికీ మరియు మాతృత్వానికీ ఒక భేదం వుంది. శ్రీసభ క్రీస్తు దేహమైన క్రైస్తవులను మాత్రమే కనగలదు. ఈ దేహానికి శిరసైన క్రీస్తును కనలేదు. జ్ఞాన దేహపు శిరసైన క్రీస్తును కనగల్గిన తల్లి మరియు ఒకర్తే. అది ఆమె సాధించిన మహాకార్యం. ఆమె మహత్వం కూడ అదే.

నిష్కల్మషుడైన దేవుణ్ణి మన మానుషజాతిలోనికి ప్రవేశపెట్టడం కోసం మరియు నిష్కల్మష కావలసివచ్చిందన్నాం. క్రీస్తు దేహమూ క్రీస్తుపత్నీ ఐన శ్రీసభ కూడ నిష్కల్మష కావాలి -ఎఫేపి 5,27. శ్రీసభ సమస్తంగా తీసికొంటే నిష్కల్మష ఐనా వ్యస్తంగా తీసికొంటే, అనగా తన సభ్యులందు కల్మషగానే వుంటుంది. ఈ సభలో సంపూర్ణ నిష్కల్మష ఒకర్తే మరియు. కనుక పాపాన్ని జయించి నిష్కల్మషత్వాన్ని బడయడంలో ఆమె మనకూ శ్రీసభకూ ఆదర్శంగా వుంటుంది.

మరియ కన్య. మరియులాగే శ్రీసభకూడ కన్య -2కొ 11,2. మరియులాగే శ్రీసభ కూడ కన్యగా వుండే పవిత్రాత్మ శక్తివలన జ్ఞానస్నానం ద్వారా మనలను కంటుంది. మరియు కన్యగా వుండి అవిభక్త హృదయంతో ప్రభువుకి అంకితమైంది. కాని శ్రీసభ, ఈ సభ సభ్యులు అంతటి గాఢ హృదయంతో ప్రభువుకి సమర్పితులు కారు. కనుక ఈ సమర్పణ విషయంలో కూడ మరియు మనకు మాతృకగా వుంటుంది.

నరులను నరులే రక్షించుకోవాలి అన్న భావంతో దేవుడు మరియు క్రీస్తుతో సహరక్షకిని చేశాడన్నాం. మరియులాగే శ్రీసభ కూడ సహరక్షకి -కొలో 1-24. శ్రీసభ సంస్కారాలూ, ఆరాధనా, ప్రేషితకార్యం ఇవన్నీ క్రీస్తు రక్షణాన్ని కొనసాగించడం కోసమే గదా! కాని మరియు క్రీస్తు పుట్టువునందు మరణం నందు సహరక్షకి ఐనంతగా శ్రీసభ తాను కాలేదు. ఈ రక్షణ విషయంలో కూడ మరియు శ్రీసభకు మాతృకగా వుంటుంది.

క్రీస్తు మరియులు ఉత్థాన మహిమ పొందారు. మరియు లాగే శ్రీసభ ఉత్థాన భాగ్యం పొందుతుంది -1కొ 15,20-23. కాని ఈ భాగ్యం వెంటనే లభించదు. లోకాంతం వరకూ వేచివుండాలి. ఈ వరకే ఉత్థాన మహిమను బడసిన మరియు ఇకమీదట ఉత్థానాన్ని పొందవలసిన శ్రీసభకు మాతృకగా వుంటుంది.

క్రీస్తు మోక్షంలో వుండి మన తరపున తండ్రికి మనవి చేస్తూంటాడు -హెబ్రే 7,25. మనకు వరప్రసాదాలు ఇస్తూంటాడు. అలాగే మోక్షాన్ని చేరనున్న శ్రీసభకూడా పునీతుల రూపంలో మనకోసం దేవుని మనవి చేస్తూంటుంది. కాని ఈ పునీతులందరికి

కంటే కూడ మరియు అధికంగా విన్నపం జేస్తూ వీళ్లందరికీ తాను విజ్ఞాపన విషయంలో మాతృకగా వుంటుంది.

ఉత్థాన క్రీస్తు రాజుగా పరిపాలనం జేస్తూంటాడు. శ్రీసభకూడ ఈ క్రీస్తు రాచరికంలో పాల్గొనాలి -2తిమో 2,12. మరియు రాజ్జీత్వం శ్రీసభ రాజ్జిత్యానికి మాతృక.

సంగ్రహంగా చెప్పాలంటే మరియు శ్రీసభకు, అనగా మనకు ఆశగాను అదరువుగాను వుంటుంది. ఆమె మహిమను పొంది మోక్షంలో వుంది. మనమూ ఆ పదవిని పొందాలి. కాని ఇంకా పొందలేదు. అంచేత ఈ లోకంలో వున్నంత కాలం ఆమెవైపు చూస్తూంటాం. ఆమె వున్నచోటికి వెళ్లాలని ఉవ్విళ్లూరుతుంటాం. ఆమె మనకు అండదండగా అదరువుగా వుంటుంది.

క్రీస్తు మనకోసం ఏమి సాధించాడో, క్రీస్తునుండి మనం ఏమి సాధించ గోరుతుంటామో అదంతా మరియు ఈ వరకే సాధించింది. కనుక ఆమె శ్రీసభకూ, క్రైస్తవ ప్రజలకూ మాతృక. మాతృప్రతిని చూచి మరో ప్రతిని వ్రాస్తారు. మాతృచిత్రాన్ని చూచి మరో చిత్రాన్ని గీస్తాం. అలాగే మాతృకయైన మరియును చూచి మనమూ ఆమెలాగే తయారు కాగోరుతాం. ఆమె శ్రీసభకు మాతృక, ఆదర్శం, ప్రాతిపదిక అంటే భావం యిదే.

మరియును ఎప్పుడూ శ్రీసభతో జోడిస్తుండాలి. ఆమెను అర్థం చేసికొంటే శ్రీసభను అర్థం చేసుకున్నట్లు. శ్రీసభను అర్థం జేసికొంటే ఆమెను అర్థం జేసుకొన్నట్లు. ఇక మరియు శ్రీసభలను అర్థం జేసికొంటే క్రీస్తును అర్థం జేసుకొన్నట్లు. క్రీస్తు రక్షణం మరియుయందు వ్యక్తిగతంగా,

శ్రీసభ యందు సామాజికంగా ఫలసిద్ధి నిస్తుంది. మరియుయందు క్రీస్తురూపం సంపూర్ణంగా ప్రతిఫలించింది. అనగా ఆ విశుద్ధురాలు దేవుడు సంకల్పించు కున్న నరులు ఎలా నిర్మలంగా వుండాలో అలా వుండిపోయింది. కనుక దేవుడు సంకల్పించుకున్న క్రైస్తవ సమాజానికి - ఆ సంకల్పం ప్రకారం జీవించలేకపోతూన్న క్రైస్తవ శ్రీసభకు - ఆమె ఆదర్శంగా నిలుస్తుంది.

దేవుడు నరుల్లో ఎలా కన్పిస్తాడో, క్రీస్తు మానవుల్లో ఎలా ప్రతిఫలిస్తాడో చూడాలంటేమరియను చూడాలి. మంగళప్రదమైన ఆమె మహిమాన్విత గుణాలన్నీ మన మీద పనిచేస్తాయి. మనమూ ఆమె మహిమను పొందేలా చేస్తాయి. ఆమె శ్రీసభలో తొలివ్యక్తి. మనం మలివ్యక్తులం. అందుకే మనం ఆ యావలి తీరాన్ని చేరుకోవాలంటే ఆమె సహాయం పొందుతూండాలి.

దేవుడు మానవుల మధ్యలో జన్మించడానికీ, అలా జన్మించి మానవులను దేవుని బిడ్డలను చేయడానికి మరియునుండి జన్మింపవలసి వచ్చింది -గల 4,5. కనుక ఆ తల్లి దేవమాత, మానవులమాత. ఆ పునీత మాతకు జోహారు!